



జీవిత చరిత్ర

వీర జ్యోతి



సదాశివ సమారంభం



గురు దక్షిణామూర్తి



గురు వేదవ్యాస మహర్షి



గురు కౌతిక మహర్షి



గురు నారద మహర్షి



గురు వాల్మీకి మహర్షి



గురు శ్రీకృష్ణ

శంకరాచార్య మధ్యమాం



గురు దత్తాత్రేయ



గురు బాలాజీ



గురు గోరమ బుద్ధ



గురు ఆదిశంకరాచార్య



గురు రామానుజాచార్యులు



గురు జ్ఞానేశ్వర్



గురు రవిదాస్



గురు కబీర్ దాస్



గురు చైతన్య మహా ప్రభువు



గురు నానక్



గురు రాఘవేంద్ర స్వామి



గురు పీఠప్రభాకర స్వామి



యోగి పరమహంస

అస్మదాచార్య పర్యంతం



గురు త్రిలింగ స్వామి



గురు లాహిరి మహాశయి



గురు రామకృష్ణ పరమహంస, అమ్మ శారదాదేవి



గురు వివేకానంద



గురు సాయి బాబా



గురు ఆరబింద్



గురు రమణ మహర్షి



గురు యోగానంద



గురు చక్రవర్తి ప్రభుపాద



గురు మళయాళస్వామి



గురు విద్యాప్రకాశానందగిరి



గురు చంద్రకేశవర పరమారాధ్య

వందే గురుపరంపరాం...



నన్ను “నేను” తెలుసుకోవటానికి

నన్ను “నేను” మార్పుకోవటానికి

“నేను” గా ఉండటానికి

మరియు అత్యుత్తమ జీవన విధానానికి

కావలసిన భక్తి,జ్ఞాన,కర్మ,ధర్మ సమాచారం ఒకేచోట తెలుగులో ఉచితంగా!

సాధారణంగా వేదాంతం తెలుసుకోవాలనే కోరిక వుంటుంది, కాని గ్రంథాలు అందుబాటులో లేవు. ఇంకొకరి దగ్గర గ్రంథాలు వుంటాయి, కాని జిజ్ఞాసువులకి ఎక్కడ ఉన్నవో తెలియదు. అలాగే కొన్ని లైబ్రరీ లో కొన్ని రకాల పుస్తకాలు మాత్రమే లభ్యం అవుతున్నాయి, అంతేగాక విలువైన గ్రంథాలు సరైన సంరక్షణ లేక కనుమరుగైపోతున్నాయి, కనుక మన అందరి కోసం భారత ప్రభుత్వం పురాతన ఆధ్యాత్మిక గ్రంథాలను సంరక్షించే నిమిత్తం ఎంతో శ్రమతో కంప్యూటరీకరణ ద్వారా ఒక చోట చేర్చుతూ ఆన్ లైన్ చేయటం జరిగింది. ఇటువంటి విలువైన జ్ఞాన సంపదను మరింత సులభంగా అందుబాటులోకి తీసుకురావటానికి సాయి రామ్ సేవక బృందం ఉడతా భక్తి గా ఇప్పటివరకే దాదాపు 5000 పుస్తకాలను వివిధ వర్గాలుగా విభజించి PDF(eBOOK) రూపంలో ఆన్ లైన్ లో ఉచితంగా అందించటం జరిగింది. కనుక ప్రతి ఒక్కరు ఈ సదవకాశాన్ని సద్వినియోగం చేసుకోగలరు. ఇందుకు సహాయం అందించిన భారత ప్రభుత్వపు వెబ్ సైట్(డిజిటల్ లైబ్రరీ అఫ్ ఇండియా <http://www.new.dli.ernet.in>), ఆర్కైవ్ వెబ్ సైట్(<https://archive.org>), గూగుల్ వెబ్ సైట్(<https://www.google.co.in>), మైక్రోసాఫ్ట్ వెబ్ సైట్(<http://www.microsoft.com>) కు మేము ఋణపడివున్నాము.అలాగే ఇటువంటి బృహత్తర కార్యక్రమానికి పెద్ద మొత్తం లో గ్రంథాలను అందించిన తిరుమల తిరుపతి దేవస్థానమునకు కూడా మనం ఋణపడివున్నాము. సాయి రామ్ సేవక బృందం కోరుకొనేది ఒక్కటి, ప్రతి ఇల్లు ఆధ్యాత్మిక జ్ఞాన గ్రంథాలతో నిండిపోవాలన్నదే మా కోరిక.

ఈ గ్రంథాలను ఉచితంగా ఆన్ లైన్ లో చదువుటకు, దిగుమతి(డౌన్లోడ్) చేసుకొనుటకు గల మార్గాలు:

- 1) భారత ప్రభుత్వపు వెబ్ సైట్: <http://www.new.dli.ernet.in> లేక <http://www.dli.ernet.in>
- 2) సాయి రామ్ వెబ్ సైట్: <http://www.sairealattitudemanagement.org>
- 3) సాయి రామ్ గూగుల్ సైట్: <https://sites.google.com/site/sairealattitudemanagement>
- 4) ఆర్కైవ్ వెబ్ సైట్: <https://archive.org/details/SaiRealAttitudeManagement>

ఈ జ్ఞాన యజ్ఞం పై గల సలహాలు,సూచనలకు సేవక బృందాన్ని సంప్రదించుటకు: sairealattitudemgt@gmail.com

సాయి రామ్ భక్తి,జ్ఞాన సమాచారం: <https://www.facebook.com/SaiRealAttitudeManagement>

సాయి రామ్ భక్తి,జ్ఞాన సంబంధ వీడియోలు: <https://www.youtube.com/user/sairealattitudemgt>

ఈ జ్ఞాన యజ్ఞంలో ప్రతి ఒక్కరు పాల్గొని, ఈ అవకాశాన్ని సద్వినియోగం చేసుకొని,మీరు సంతృప్తులైతే మరొక సాధకునికి, జిజ్ఞాసువులకు మార్గం చూపించగలరని ఆశిస్తున్నాము. మీరు చదువుకోవటంలో ఏమైనా ఇబ్బంది కలిగితే సేవక బృందంను సంప్రదించగలరు. ఒకవేళ మా సేవలో ఏమైన పొరపాటు వస్తే మన్నించగలరు.

ఈ గ్రంథపు భారత ప్రభుత్వ డిజిటల్ లైబ్రరీ గుర్తింపు సంఖ్య: 2020050016142

గమనిక: భక్తి,జ్ఞాన ప్రచారార్థం ఉచితంగా eBook రూపంలో భారత ప్రభుత్వపు సహాయంతో ఇవ్వడం జరిగింది. ఈ గ్రంథముపై వ్యాపార,ముద్రణ హక్కులు రచయిత,పబ్లిషర్స్ కి గలవు, కనుక వారిని సంప్రదించగలరని మనవి చేసుకొంటున్నాము.

SaiRealAttitudeManagement(SAI RAM) - సాయి నిజ వ్యక్తిత్వ నిర్వహణ(సాయి రామ్)

*** సర్వం శ్రీ సాయినాథ పాద సమర్పణమస్తు ***

భారత ప్రభుత్వపు వెబ్ సైట్ - డిజిటల్ లైబ్రరీ అఫ్ ఇండియా

<http://www.new.dli.ernet.in>

Digital Library of India: Inc. X

www.new.dli.ernet.in

Digital Library of India

Hosted by: Indian Institute of Science, Bangalore in co-operation with
CMU, IIT-H, NSF, ERNET and MCIT for the Govt. of India and 21 major participating centres.

Home Vision Mission Goals Benefits Content Selection Current Status People Funding Copyright Policy FAQ RFP

Books Journals
Newspapers
Palm-Leaves (Manuscripts)

Title:

Author:

Year: to

Subject: Any Subject

Language:

Scanning Centre: Any Centre

[Presentations and Report](#)
[Statistics Report](#)
[Status Report](#)
[Feedback](#) | [Suggestions](#) |
[Problems](#) | [Missing links or](#)
[Books](#)

Click [here](#) for PDF collection
DLI MIRROR at IUCAA Data Center PUNE

For the first time in history, the Digital Library of India is digitizing all the significant works of Mankind.

[Click Here to know More about DLI](#) ^{New!}

Books	Journals	Newspapers	Manuscripts
<ul style="list-style-type: none">Rashtrapati BhavanCMU-BooksSanskritTTD TirupathiKerala Sahitya Akademi	<ul style="list-style-type: none">INSA	<ul style="list-style-type: none">Times of IndiaIndian ExpressThe HinduDeccan HeraldEenaduVaartha	<ul style="list-style-type: none">Tamil Heritage FoundationAnnaUniversity ^{New!}

Title Beginning with.

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Author's Last Name

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Year

1850-1900	1901-1910	1911-1920	1921-1930	1931-1940	1941-1950	1951-
-----------	-----------	-----------	-----------	-----------	-----------	-------

Subject

Astrophysics	Biology	Chemistry	Education	Law	Mathematics	Mythology	Religion	For more subjects...
--------------	---------	-----------	-----------	-----	-------------	-----------	----------	----------------------

Language

Sanskrit	English	Bengali	Hindi	Kannada	Marathi	Tamil	Telugu	Urdu
----------	---------	---------	-------	---------	---------	-------	--------	------

అతి విశిష్టం ఈ దానం!

స్వామి వివేకానంద

“దానాలలోకెల్లా ఆధ్యాత్మిక విద్యాదానం చాలా శ్రేష్ఠమైంది! దాని తరువాతిది లౌకిక జ్ఞానదానం, ప్రాణదానం, అన్నదానం” అని వ్యాసమహర్షి చెప్పారు.

మన ఆధ్యాత్మిక జ్ఞానం భారతదేశ హద్దులలో నిలిచి పోకూడదు. లోకమంతటినీ ఆవరించాలి! ఇలా లోకవ్యాప్తమైన ధర్మప్రచారాన్ని మన పూర్వులు చేశారు. హైందవ వేదాంతం ఎన్నడూ ఈ దేశం దాటి పోలేదని చెప్పేవారూ, మతప్రచారార్థం తొలిసారిగా, పరదేశాలకు వెళ్ళిన సన్యాసిని నేనే అని చెప్పేవారూ, తమ జాతిచరిత్ర నెరుగని వారే! ఇలాంటి సంఘటనలు ఎన్నోసార్లు జరిగాయి. అవసరమైనప్పుడల్లా, భారతీయ ఆధ్యాత్మిక జ్ఞానప్రవాహం వెల్లువలా లోకాన్ని ముంచెత్తుతూ వచ్చింది.

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని కురిపించి, కత్తిని జళిపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, చెవులకు వినిపించకుండా కురుస్తూ, రోజూ పువ్వుల రాసుల్ని వికసింపజేసే మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, లోకానికి మళ్ళీ మళ్ళీ చేస్తూ వచ్చిన దానమిదే!

మిత్రులారా! నేను అవలంబించే విధానాన్ని తెలియజేస్తాను వినండి. భారతదేశంలోనూ, ఇతర దేశాల్లోనూ మన పారమార్థిక ధర్మాలను బోధించడానికి తగినవారుగా మన యువకుల్ని తయారు చేయడానికై భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది బలిష్ఠులు, జవసంపన్నులు, ఋజువర్తనులు, ఆత్మ విశ్వాసపరులు అయిన యువకులు. అలాంటి వారు నూరుమంది దొరికినా, ప్రపంచం పూర్తిగా పరివర్తన చెందగలుగుతుంది!!

ఇచ్చాశక్తి తక్కిన శక్తులన్నీ కన్నా బలవత్తరమైంది. అది సాక్షాత్తూ భగవంతుని దగ్గరి నుండి వచ్చేదే కాబట్టి దాని ముందు తక్కినదంతా లొంగిపోవలసిందే. నిర్మలం, బలిష్ఠం అయిన ‘ఇచ్చ’ (సంకల్పం) సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని మహోన్నత ధర్మాలను ప్రపంచానికి బోధించడానికై కంకణం కట్టుకోండి. ప్రపంచం ఆ ధర్మాల కోసమై ఎదురుచూస్తోంది. అనేక శతాబ్దాలుగా ప్రజలకు క్షుద్రసిద్ధాంతాలు నేర్పడం జరిగింది. వారు వ్యర్థులని ప్రపంచమంతటా బోధలు జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా వారెన్నడూ నోచుకోలేదు. “నీచాతినీచుడిలో కూడా ఆత్మ ఉంది. అది అమృతం, పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను గురించి చెప్పండి. వారికి ఆత్మవిశ్వాసాన్ని ప్రసాదించండి. ❖



మూలం: శ్రీ రామకృష్ణ ప్రభ - ఫిబ్రవరి 2014

వీర జ్యోతి

కవిచంద్రులు :
కోట సోదర కవులు

ప్రకాశకులు :
కృష్ణా లి.ఎ.బి.కో

కాపీరైట్ రిజర్వ్డ్

1954

ప్రవల : 1-0-0

విన్నపము

ప్రభుత్వము నిర్ణయించిన సూతన దేశభాషా ప్రజాశాసన నాచారముగా 4, 5, 6 ఫారముల విద్యార్థుల యువయోగార్థముగా నీ “వీరజ్యోతి” ఉపవాచకమును రచించితిమి.

ఇందలి కథాంశములు, పౌరాణిక, చారిత్రక, నైతిక, సాంఘిక ముగా మార్గదర్శకులైన మహావీరుల ధన్యజీవితములు, కర్ణుని వీర దాతృత్వము, రాజావ్రతాపుని దేశభిమానము, విశ్వనాథనాయకుని ప్రతిజ్ఞా పాలన, సోక్రటీసు ఆత్మార్పణ, రామమోహనుని సాంఘికసేవా పరాయణత, పొట్టి శ్రీరాముల త్యాగశీలము, ద్యోతకములగుచున్న యంశములను నేటి విద్యార్థి లోకమలవలయునని, చారిత్రక ప్రసిద్ధిగన్న మాతృదేశ కీర్తి సౌభాగ్యమును జీరస్థాయిగా వింది ధన్యులగుచునని మా యభిప్రాయము.

ఈ యుపవాచకము విద్యావేత్తల యావరము గడించిన గృత కృత్యులమగుదుమని విశ్వసించుచున్నాము.

కనిగిరి,
జయ, భాద్రపదము.

పయితలు.

విషయ సూచిక

	పుట.
౧. వీర దాతృత్వము 	1
౨. దేశాభిమానము 	27
౩. ప్రతిజ్ఞాపాలన 	38
౪. ఆత్మార్పణ 	55
౫. సాంఘిక విప్లవము 	76
౬. త్యాగము 	92



౧. వీరదాత్మత్వము

కుంతిభోజుడను మహారాజున కనుంగు కూతుడు కుంతి. ఆమె మిగుల సౌందర్యవతి. ఒకానొక దినమున తమ ప్రాసాదము కతిథిగా నరుదెంచిన దుర్వాసమహర్షికి, కుంతి భక్తిశ్రద్ధలతో నతిథి సత్కారము లొనర్చినది. ఆ మహర్షి సంతోషమునకు బాత్రురాలైనది. దుర్వాసుడు సంతృప్తుడై సూర్యుని బ్రసన్నుని జేసికొనుట కనువగు మంత్ర ముపదేశించి పోయెను.

ఒకనాఁ డేకాంతమున గుంతి కుసుమోద్యానమున విహరించుచుండెను. తేజోవిరాజితుడై మింట వెలుంగు చున్న భాస్కరుని జూచినది కుంతి. బాల్యచాపల్యమున మంత్రప్రభావమును బరీక్షింపఁ గోరినది. వెంటనే యామె సూర్య నారాధించెను. భానుడు సుందర విగ్రహుడై యామె యెదుట సాక్షాత్కరించినాడు. ఆమె సిగ్గుచే తల వంచుకొన్నది. అంత సూర్యుడు సహజ కవచకుండల ములచేఁ బ్రకాశించు నొక కుమారుని బ్రసాదించి వెడలి పోయెను.

కన్నెయైన తనకు మాతృత్వము సంభవించినందుకు సాంఘికముగా నపవాదము సంభవించునను బెంగపెట్టు కొన్నది. హఠాత్తుగా దనకుఁ బ్రాప్తించిన యీ విపరీత చర్యచేఁ గలిగిన మనోవేదనను భరింపలేదు, తల్లిదండ్రుల

కీవార్తఁదెలుప సాహసింపనులేదు. ఇట్టియవస్థలో శిశువుతో గూడ ప్రాణత్యాగముచేయుటయే కర్తవ్యమని కుంతి తలఁచినది. ముద్దుబిడ్డను చేతులతోనెత్తి మెలమెల్లగా నుద్యానవనమందలి సౌధసోపానములనుండిదిగినది. లోకాపవాదభీతి యొకవైపునకులాగ, బిడ్డపై ప్రేమ మఱొక వైపునకులాగఁ, కుంతి క్రుంగిపోయినది.

ఎటులో మనసు చిక్కఁబట్టుకొని, సమీపమున బ్రవహించుచున్న నదికామె బిడ్డతోఁ జేరఁబోయినది. నదీ ప్రవాహమునగొట్టుకొనివచ్చు నొకపెట్టె కుంతి కన్నులకుఁ గోచరమైనది. శిశుహత్యాదోషముతో నాత్మహత్యా పాపమును జతగూర్చుట హేయమని తలఁచినది కుంతి. పొదరిండ్ల చిగురుటాకులు పొత్తిళ్లుగా గూర్చి, మందసములో శిశువును భద్రపఱచి, ప్రవాహజలములఁబోవిడిచెను. మెల్లఁగా నానది గంగాప్రవాహముతోఁ గలిసినది.

రాజపుత్రికయైనను దాను, బిడ్డ నల్లారుముద్దుగా బెంచుకోలేనిస్థితికి వగచి, కుంతి నదీదేవతను, ప్రకృతి మాతను, సూర్యదేవుని, మనసార శిశువును రక్షింపఁ బ్రార్థించినది. పుట్టెడు దిగులుతో కుంతి నిజమందరమున కేగినది.

ఆకాలమున హస్తినాపుర రాజధానిగా భరతఖండమును బాలించు ధృతరాష్ట్రునకు మిత్రుఁడు చిత్రరథుఁడను నతఁడుండెను. అతఁడు సూతుఁడు. ఒకనాఁడతఁడు తన భార్యయగు రాధతో గంగాస్నానమున కరుదెంచెను.

ఆనాడు నదీప్రవాహమున గొట్టుకొనివచ్చు పేటిక యా నూతదంపుతుల నయనగోచరమైనది. వెంటనే నూతుఁడా పెట్టెనుబట్టి, తెఱచిచూడఁగా నందొక బాలుఁడు రెండవ సూర్యునివలె విరాజిల్లుచుండెను.

వారాబాలుని మిగులప్రేమతో నిజగృహంబునకుఁ గొనిపోయిరి. సంతాన కాంక్షతో వ్రతములుసలిపి, వేయి దేవుళ్ళకు మ్రొక్కిన నూతదంపతులు తమనోములు ఫలించిన దని సంతసించిరి. దైవ ప్రసాదమున లభించిన ముద్దులు మూటగట్టునీ బాలునిఁ గన్నకుమారునికన్న మిన్నగా బెంచు కొనుచుండిరి. ఆ బాలునకు కర్ణుఁడను పేరుగాక, రాధచేఁ బెంపఁబడుచుండుటచే రాధేయుఁడను నామము ప్రసిద్ధమైనది.

రాధేయుఁడు కాలక్రమమున వృద్ధియైనాడు. తన యీడుజోడు పిల్లలతో నాటలాడుచుఁ దల్లిదండ్రుల కన్నుల పండువుగా మెలఁగుచుండెను. పెంపుడు కుమారుని జూచు కొనుచున్న రాధ హృదయగోళమందు పండువెన్నెలగురియు జాబిల్లి కళాతీతుడైనాడు. కర్ణుని వయసుతో సరితూగుచు విద్యాబుద్ధులు వృద్ధియైనవి. ఆనాటి తనతోడి బాలకులలో రాధేయుఁడుచుక్కలలో చంద్రునియట్లు ప్రకాశించుచుండెను.

ఆకాలమునఁ బాండవుల ధనుర్విద్యా గురువు ద్రోణా చార్యుఁడు. అందఱిలో నర్జునుఁడు విలువిద్యయందు మిన్నయై, గురుని యాదరణకుఁ బాత్రుఁడైనాడు. కౌరవ పాండవులలో నస్త్రవిద్యయం దర్జునుఁ డారి తేరినాడు. గదా యుద్ధమున భీమునితో సాటిలేనివాఁ డనిపించుకొన్నాడు.

పాండవులు ద్రోణాచార్యులకడ ననుదినము ధనుర్విద్యాభ్యాసము చేయుచుండుట గర్హించు చూచుచుండెను. కాంచుకొలది యాతనిపండ్లు పులియుచుండెను. కాని తన్ను ద్రోణుని శిష్యత్వమున కప్పగించునాధుడుగాన రాడయ్యెను. ఇట్లుండ నొకనాడు కర్ణుడు ధైర్యమూని, గురుదేవుడేకాంతముగానున్నప్పుడు దాపునకీగి, భక్తిపూర్వకముగా నమస్కరించి, “గురుదేవా! విలువిద్యయం దక్షునునితో సమానుడనై యుండఁగోరి మీసన్నిధి కరుదెంచితిని. నాపాలదయాశాలుడనై మహాస్త్రప్రయోగము లెఱిగింపఁ బ్రార్థించుచున్నాను.” అనెను ఆమాటలను ద్రోణాచార్యులు పెడచెవినిబెట్టి నిరాకరించెను. గురువుగారు తనయెడఁ గనబఱచిన నిరాదరణకుఁ గర్ణుడు నిలువున నీరైనాడు. తన యాశాలత వాఙాహతిఁ దూలిపడినది. అస్త్రవిద్యయం దాతఁడు తలపోయుచుండిన గాలిమేడలు నేలఁగూలినవి. కొంతకాలము కర్ణుడు నిర్విణ్ణుడైనాడు. తరువాత మనోవీధినేదో వింతమెఱుపు మెఱసినది.

వెంటనే కర్ణుడచ్చటనుండి బయలుదేరినాడు. ఆ సమయమున మహేంద్రగిరియందు పరశురాముడు తపోవృత్తినుండెను. కర్ణుఁ డా మహామహుని పాలికిఁబోయి, పాదములకడ నాష్టాంగప్రణామము చేసినాడు. తపస్సు మాధినున్న భార్గవరాముడు కర్ణుని గ్రీఁగంటఁ దిలకించెను. క్షిణ్ణులలోని తఱుకుఁ గృపాలేశము కర్ణునకు గోచరమైనది. అంత కర్ణుడు : “మహాత్మా! నేను బ్రాహ్మణుడను.

మీకడ ధనుర్విద్య గ్రహింపవచ్చితిని. దయతో నీవిద్యార్థిని స్వీకరింపుడు” అని మిన్నకుండెను. పరశురాముఁ డాతని ముఖలక్షణములను గమనించెను. మాటల పొంకము నాలోచించెను. శరీరసౌష్ఠవమును దిలకించెను. తన హృదయమున కాతఁ డన్నివిధముల నొప్పినవాడని గ్రహించి, గురువాతనిని శిష్యునిగా సంగీకరించెను.

ఆనాఁడు మొదలు రాధేయుఁడు పరశురామాశ్రమమున విలువిద్య సభ్యునియైయుండెను. గురువు తలలోని నాలుక యైనాఁడు. గురువుగారి యడుగుజాడలను గుర్తించి మెలఁగుచుండెను.

ఇట్లుండి నొకదినమున రాధేయుఁడు దీక్షతోఁ విలువిద్య సభ్యాసము సేయుచుండెను. అప్పుడాతని శరమున కొక బ్రాహ్మణుని హోమధేను వడ్డముగా వచ్చినది. వ్రేటుతాకుడువలన గోవు మృతిజెందినది. భూసురుని నయనగోళమెట్టుబాటినది. తోడనే విప్రుఁ డాగ్రహ పరవశుడై “ఏవాఁడు ముందరయక నాగోవును శరాహతిఁ ద్రెళ్ళజేసెనో, వాని రథచక్రము యుద్ధరంగమున నేలకుఁ గ్రుంకుగాక” యని భీమముగా శపించెను.

శాపమునకుఁ గర్ణుఁడు కలఁతఁజెందినాఁడు, కాని యేమియుఁ జేయఁజాలకపోయెను. శాపము బాణప్రయోగమునకన్న తీవ్రవేదనాకరముగదా! ఈ విషయము సర్వమును భర్గవరాముఁడు యోగదృష్టి నెఱిగినాఁడు. తెలియక చేసిన యపరాధమునకు గుటియైన శిష్యుని గనికరించినాఁడు.

ఆతని హృదయవేదన మపనయింప పెంటనే, గురుదేవుడు బ్రహ్మస్త్రములు ప్రసాదించినాడు. అప్పటినుండియు గురువు నెడ శిష్యునకత్యంత భక్తివిశ్వాసములు, గురువునకు శిష్యుని పట్ల వాత్సల్యము లతిశయింపఁ జొచ్చినవి. ఇరువురెట కేగినను నొండొరులు కలిసిపోవుచుండెడివారు.

ఒకానొక దినమున బ్రాతఃకాలమున గురు శిష్యులు సమిత్తుశఫల గ్రహణార్థ మడవికేగిరి. అందందురికి పరశురాముడు శిష్యునితోడపై శిరము జేర్చి యలసటఁ దీర్చుకొని నిద్రించెను. అది మహారణ్య మధ్యము. కీటక సరీసృపములు మెండుగ నుండుటచే నప్పడొక వజ్రకీటకము మెల్లగాఁ వచ్చి కర్ణుని యంకతలమును దొలుచుచుండెను. ఆతనికి బాధ విపరీతముగా గలుగుచున్నను, కదలినచో గురుదేవునకు నిద్రాభంగ మగునేమో యని శంకించి, బాధ నోర్చుకొనెను. కొంతసేపటికి రక్తము కాలువలుగా బ్రవహింపఁజొచ్చినది. కవోష్ణమైన ఉధిరప్రవాహమునకు దేశికుడు మేల్కొంచి “కర్ణా! ఏమిది” యని ప్రశ్నించెను. అందులకు మొలక నవ్వు మోమున నటియింప రాధేయుడు “మహాత్మా! వజ్రకీటక మొకటి నా తొడఁ దొలిచినది. రక్తము స్రవించినది. లేచినచో మీకు నిద్రాభంగ మగునని, బాధనోర్చుకొన్నాఁడను” అని దీనముగా బలికినాడు. దేశికోత్తముడు కర్ణుని ధైర్యమును, స్వార్థత్యాగమును మెచ్చుకొన్నాడు. కాని, యాతని సహనమునకు శంకించి “కర్ణా! బ్రాహ్మణమాత్రున కింతటి తాల్మియుండదు. నిశ్చయముగా నీ వే కులమువాడవో

యెఱిగింపు” మని యాజ్ఞాపించెను. అందులకు భయకంపితుడై రాధేయుడు తాను సూతపుత్రుడని యెఱిగించెను. ఆ మాటలకు భార్గవరాముడు కుపితుడై “బ్రాహ్మణ బాలుడ నని నన్ను వంచించి, యస్త్రవిద్య సమగ్రముగా గ్రహించితివి. యుద్ధకాలమున నీయస్త్ర విద్యా వైభవము నిర్వీర్య మగు గాక” యనిశపించెను. తోడనే పరశురాముఁ డాశ్రమాభిముఖుడై వెడలిపోయెను. కర్ణుడు వేయనదిలేక హస్తినాపురము దెస మఱలెను.

కర్ణుడు తలచిన దొకటి. తనకై నది మఱొకటి. విధి బలీయమగుచో మంచి చెడుగు, చెడుగు మంచి యగును. ఎంతవానికిగాని కాలము తప్పివచ్చినపు డాతని కన్నియుఁ గష్టములే ప్రాప్తించును. కాని యిదియాతని భావిఫలప్రాప్తి కాధారము లగుట నిస్సంశయము కదా!

ఎన్ని యంతరాయములు కలిగిన, మఱెన్ని శాపము లకు నలిగినను రాధేయుఁ డసమాన ధన్వద్విద్యా కోవిదుఁ డై నాఁడు. తనవిద్యా వైదుష్యమును రాజరాజసకుఁ జూప నువ్వొట్టారుచుండెను. ఎట్లయినను దుర్యోధనుని కొలువు బ్రవేశింప నుద్యుక్తుడై నాఁడు.

ఇట్లుండి నొకనాఁడు ద్రోణుడు కౌరవ పాండవుల యస్త్ర విద్యా ప్రదర్శన మేర్పాటుచేసెను. హస్తినాపుర మంతయు నలంకరింపఁబడిపది. రాజవీధులలోఁ జలువ పందిల్లు వేయఁబడినవి. మామిడాకు తోరణాలు కట్టఁబడినవి. మంగళ వాద్యఘోష మిన్ను ముట్టినది. పరిసర గ్రామాదులనుండి

జనులు వేడుక జూచుటకై తండ్రోపతండములుగా వచ్చిరి.
రాజకుమారులు యథా లాంఛనలతో వచ్చి యుండిరి.
ఆనాడు హస్తినాపురముఁ జూడ వేయికన్నులు చాలక
యుండెను.

ప్రదర్శన స్థలమొక విశాల ప్రదేశమున నేర్పఱువఁ
బడినది. రాజన్య లుచితాసనములం దాసీనులై యుండిరి.
ప్రేక్షకులు - స్త్రీ పురుషాదులు-నిర్ణీత స్థలములందుండిరి. ఆ
ప్రదేశ మిసుకచల్లిన రాలకుండునంత జనసమృద్ధిముగా
నుండెను.

ప్రదర్శనఁజూపు రాకుమారులు ప్రథమమున గురు
దేవుని పాదాల కెఱిగి, వారి దీవన లందుకొనిరి. మొదట
భీమ దుర్యోధనులు సింహము లట్లు రంగస్థలముఁ బ్రవేశించిరి.
వారొండువారు గదాయుద్ధ కౌశలమును జూపిరి. ప్రేక్షకులు
భయ భీభత్స నిమగ్నులైరి. అంత నర్జునుఁడు కాద్యుకవిద్యా
ప్రదర్శనము గావించెను. శరసంధాన లాఘవ లక్ష్మ్య శుద్ధులఁ
జూపెను. శిష్యుల విద్యావైభవమును బ్రత్యక్షముగా
జూచుచు, ద్రోణుఁడు పులకిత శరీరుండయ్యెను. శిష్యుఁడెన్నఁ
దగిన విద్యావంతుఁడై నుతి పాత్రుఁ డగుట కంటె గురువు
నకుఁ గావలయునది మఱొక్కటియుండునా? తనకృషి ఫలిం
చినదని, తనకన్నులు పండినవని గురువు సంతోషించును
గదా!

ఆ సమయమునఁ గాద్యుకధారియై కర్ణుఁడు వేవేగమున
రంగస్థలమున కేతెంచుచుండెను. ప్రేక్షకులు మూగియుండు

టచే వారి నొత్తిగిల్లుడని పలుకుచుఁ బ్రవేశించెను. ఇది నైజము. ఒకచో నొక విద్యాప్రదర్శనము జరుగుచుండఁగా తద్విద్యాపరుఁడొకఁడై సలమున కే తెంచకమానఁడు. రాధేయుని దేహకాంతులు నలుగడల వ్యాపించెను, ఆతనియందు ధనుర్విద్య మూర్తీభవించియుండెను. వచ్చు వాఁడు రెండవ సూర్యుఁడాయని చూపఱకు భ్రమ కలిగినది. అప్పువాల్పక కర్ణుని యాకారము, వాలకమును జూచుచుండిరి.

అంతటఁ గర్ణుఁడువచ్చి, బాణ విద్యా వైదుష్యమును జూపుచున్న యర్జునునిదేరి పాఱఁజూచి “నిలు, అర్జునా? నీవే ప్రజ్ఞావంతుఁడ వనుకొంటివా? కేనును గొంత శర విద్య నేర్చిన వాడనే. నీతోవిలువిద్యయందు సరితూగువాఁ డిచ్చట లేకపోవుటచే నే నే గొప్పవాడనని విట్టవీగు చున్నావు.” అని గంభీరముగా బలికి, ద్రోణాచార్య పాద కమలములకు నమస్కరించి, ధనుర్విద్యాకౌశలము జూప ననుజ్ఞ వేడెను.

అందులకు గురు దేవుఁ డంగీకరించినాడు. రాధేయుఁడు తనయందుఁ గల శరలాఘవమును జూపెను. ప్రేక్షకులు సంతోష విస్మయ నిమగ్నులైరి. ఒండొరులు గుసగుసలాడిరి. దుర్యోధనుఁడు పట్టరాని సంతోషమున మిన్నముట్టెను. అర్జునాదులు మ్రాన్పడి చూచిరి. ద్రోణాచార్యుఁడు విస్మితుఁ డైనాడు.

అప్పుడు దుర్యోధనుఁడు రాధేయుని బిగియారఁ గొంగలించి “ఇది మొదలు నాకు మిత్రుఁడవై రాజ్య భోగ

ముల ననుభవింపుము. ” అని మనసారాబలికెను. అట్టియెడఁ గృపాచార్యుఁ డాసనమునుండి దిగ్గునలేచి, కర్ణునిదిక్కుజూచి “ అర్జునుఁడు సుక్షాత్రియకుల సంభవుఁడు. నీకుల గోత్రములు తెలియవు. తగినవాఁడవైనచో యర్జునుఁడు నీతో యుద్ధము సేయ సిద్ధపడు ” నని పలికెను. ఆ మాట లాలింపఁగనే రాధేయుని వదన కమలము వాడుబాటినది. తాను సూతకుమారుఁడ నని తెలుపుటకు వెను కాడినాఁడు. తనయం దున్న ధనుర్విద్యా చంద్రబింబము కులగోత్ర మేఘ మాలికల మఱుఁగు పడినది కాఁగా, కర్ణుఁడు సూత సూను డని గ్రహించి భీమాదు లాతనిని గేలి యొనరించిరి.

సాటిలేని మేటి విలుకానికి వాటిల్లిన యవహేళనకు, భీమాదు లొనరించు హాస్యవాక్యములకు దుర్యోధనుఁ డాగ్రహించి, రంగస్థలము నలుగడలఁ గలయఁజూచి “ సభ్యు లారా ! వావి వరుసలు, కులగోత్రములు తెలియ వలసిన స్థలముగాదు. ఇందుశౌర్యము, విద్యాప్రదర్శనమేముఖ్యము. ఇది వివాహమంటపమా ! కాదు, రంగస్థలము కర్ణుఁడెవ్వఁ డైన నేమి ? ఇచ్చట విద్యాప్రశక్తియే గాని కులగోత్రముల యెన్నికగాదు. శౌర్య పరాక్రమములు, విలువిద్య యాతని సొమ్మయినది. విద్యాధనములకు, కులగోత్రములకు సంబంధమేలేదని మీఁ బోట్లకుఁ దెలియని యంశముగాదు. ఈతఁడు రాజు గాఁడని మీరు సంశయించుచున్నారు. ఇదిగో ! ఈతనిని రాజుగా జేయుచున్నాను ” అని గంభీరముగా బలికెను.

వెంటనే దుర్యోధనుడు సకల రాజ సమక్షమునఁ గట్టన కంగరాజ్యము నొసంగి రాజుగా నొనర్చెను. అందఱాశ్చర్య సంభరితులైరి. అప్పుడురాజేయుడు దుర్యోధనుని సమయస్ఫూర్తికి, దనపై గల యాదరాభిమానముల కలరి “కురునాథా! నీవు గావించిన యీ కార్య మపూర్వము. నాపై నీకుఁగల యభిమాన మసాధారణము. సామాన్యుడ నగు నాకు సమస్త రాజసమక్షమం దంగరాజ్యమున కధినేతనుగా నొనరించిన నీ ఋణమెట్లు తీర్చుకొందునో కదా!” యని కౌరవేశ్వరుని బిగియార గాఁగలించుకొనెను.

అందులకు దుర్యోధనుడు సంతోషమున “కర్ణా! నీవు నాకు హితుఁడవుగా నుండుటయే చాలు”నని పలికెను. ఇంతటితో నాటి ప్రదర్శనము ముగిసెను. నాటంగోలె కర్ణ దుర్యోధనులు ప్రాణ మిత్రులుగా నుండిరి.

అంగరాజ్యాధిపతియై దుర్యోధనునకుఁ జేదోడు వాదోడుగానుండి, కర్ణుడెంత రణవీరుఁడో యంత దాన వీరుఁడని ఖ్యాతిగాంచెను. దాతృత్వమున గర్జుడు ధర్మ రాజుకంటె వీనుమిగిలిన వాఁడని శ్రీకృష్ణునకుఁ దెలియును. కాని యుద్ధిష్ఠరుడు తాను మహాదాతనను గర్వమునఁ బొంగిపోయెడివాడు. ఇట్లుండ, ధర్మజుని గర్వాపహరణము సేయందలంచి, కృష్ణుఁడొకనాఁ డిష్టాగోష్ఠిలో “శావా! నీవు మహాదాతవు. సందియములేదు. నీకు మేరుపర్వతము స్వాధీనమైనయెడల నద్దాని నెంతకాలములో దానముసేయు వాఁడ” వనెను. అందులకు ధర్మజుడు “కృష్ణా! మేరు

పర్వతపరిమాణము దెలిసికొనుటకుఁ గొన్నియేండ్లు పట్టు” నని జవాబిచ్చెను. అసమయమునందే కర్ణుడా స్థలమున కేతెంచెను. కృష్ణుఁ డప్రశ్న గర్జననడిగెను. అందుల కాతఁడు చిటునవ్వుతో “ఈభాగ్యమునకు కాలవ్యవధి వలయునా? దాపున బ్రాహ్మణుఁడుండిన నొక్కక్షణమునందే దానము సేయువాఁడ” ననెను.

ఈ మాటలకు ధర్మజుని వదనము వాఁడుబాగుటయు, కృష్ణునిమోము వికసించుటయు నొక కాలముందే జరిగినది.

వీరులు వీరత్వసూచకముగా వీరకంకణము నెడము చేతికిని, దాతలు దాతృత్వ సూచకముగా దానకంకణమును గుడిచేతికిని చాల్చుట లోకాచారము. కనుక, దుర్యోధనుఁడు వీరకంకణమును చాల్చెను. కర్ణుఁడు దానవీర కంకణములు ధరించెను.

కర్ణుఁడు కంకణద్వయము చాల్చియుండుట, దుర్యోధనుఁడు గమనించి, తానుగూడ దానకంకణము గుడిచేతికి చాల్చెను. నాటినుండియుఁ దదనురూపముగా నథలకు లేదనక దుర్యోధనుఁ డొసంగుచుండెను.

ఇట్లుండఁ గొంతకాలమైన తరువాత సురరాజునకుఁ గన్నుఁగుట్టి, దుర్యోధనుఁడు దానకంకణముచాల్చ నర్హుఁడు కాఁడని నిరూపింపఁ దలపోసెను. ఒకనాఁ డింద్రుఁడు బ్రాహ్మణవేషమున దుర్యోధనుని దగ్గఱకేతెంచి “ప్రభూ! నేనొక యజ్ఞముసేయ తలపెట్టితిని, వస్తుసంభారములన్నియు

సమకూర్చుకొంటిని. ఇంతలో వర్షాకాలము దాపరించినది. కాని, యెండిన వంటచెఱకు లభింపలేదు. మీరు మహా దాతలు, నాకు వంటచెఱకు లభింపజేసి, నాయాగము నిర్విఘ్నముగా గొనసాగునట్లు పుణ్యము గట్టకొనుడ"ని దీనముగా బ్రార్థించెను.

సుయోధనున కీయర్థి యభీష్టము లేశమాత్రమైనదే యని యూహించి “వలయునంత వంటచెఱకుఁ గొని పొమ్మ”ని యానతిచ్చెను. అందులకా కుహనాబ్రాహ్మణుఁడు మిన్నందినట్లు సంతోషముతో “రాజా! నేను ఋత్విక్కుల నేర్పాటుచేసికొని, త్వరగావచ్చి యట్లుచేయుదు” నని పలికి వెడలిపోయెను.

ఆ మఱుక్షణమందే హస్తినాపురిపై నకాలకారు మేఘము లావరించినవి. తటిత్తులు ఘోషింపినవి. ఉఱుములు ధూమి దద్దరింపజేసినవి. కుంభద్రోణముగా వర్షము కురిసినది. వాగులు వంకలేకములైనవి. తృటిలో పట్టణమంతయు జలార్ణవమైనది. మహారాజులు మొదలు బీదలవఱకుఁ దమ గృహోపవరణములలోఁ దాఁచుకొన్న వంటచెఱకు తడిసి ముద్దయైనది. నిత్యకృత్యముగా జేయు వంటకు ప్రాయ్యులు రాజక జనులు బాధపడఁజొచ్చిరి. ఇట్లు మూఁడుదినములెడ తెఱిపిలేక వర్షము కురిసినది.

ఆ మఱునాటికి వాన వెలిసినది. బ్రాహ్మణుఁడు సుయోధనుని దగ్గఱకేతెంచి వాగ్దానమును జెల్లింపుమని కోరెను. అప్పుడు దుర్యోధనుఁడు దిగ్భ్రమసెంది “అయ్యా!

వర్ష పాతమువలన జనులు పెక్కు కష్టముల పాలగుచున్నారు. పట్టణవాసులు వంటచేసికొనక నిరాహారస్థితి గాలము గడుపుచున్నారు. ఇప్పుడెట్లు మీరు కోరినట్లెండిన వంటచెఱకు లభింపగలదు? ఇది యసంభవ” మని బ్రాహ్మణుని బొమ్మనెను.

అంతట నామాయా భూసురుడు వెంటనే కర్ణుని దగ్గఱ కేగుదెంచి తన విషయమును సర్వము నివేదించెను. రాధేయుఁడతని యుదంతము గ్రహించి, సేవకులను బిలిపించి తన సాధమును, బగులఁగొట్టించి, యందలికలపను, బ్రాహ్మణున కిప్పించెను. విప్రుడు కట్టెల బండ్లకెత్తించికొని పోవుచు, దుర్యోధనుని దాపునకరిగి “మహారాజా! మీ రీయఁజాలని యెండిన వంటచెఱకును కర్ణుఁ డొసఁగినాఁడు. దానకంకణ మాతని కే తగు. మీరు దాల్చనర్హులుకారు” అని గంభీరముగా బలికి వెడలిపోయెను.

కర్ణుఁ డొనరించిన దాతృత్వమునకు రాజరాజు విస్మితఁడయ్యెను. ఆనాటితో దన దానకంకణమునకు స్వస్తిచెప్పెను.

కర్ణుడు “దానకర్ణుడ”ను ఖ్యాతి లోకమున బ్రాఁకినది. పరలోకములకుఁగూడ వ్యాపించినది. ఇఁక యాచకు లేతెంచి కుండలములను, కవచమునుగూడఁ గోరినచో రాధేయుఁడిచ్చివేయుటకు సంసిద్ధుఁడని నూర్చుడు గ్రహించినాఁడు. ఇట్టిసమయములో దాను జోక్యము

శలిగించుకొనకపోయిన కర్ణునకు ముప్పు వాటిల్లనని యోచించినాడు.

ఒకనాడు భాస్కరుడు కుమారునిపై గల ప్రేమాతిశయమున విప్రవేషమున కర్ణునికడ కేగుదెంచి “అంగరాజా! నా యనుగ్రహమున గుంతికి నీవు జన్మించితివి. శ్మత్రియుడవేకాని సూతసూనుడవుగావు. ఏదో విధిక్రమముననుసరించి నీవు కౌరవుల జేరినాడవు. కొలదికాలమునకు గౌరవ పాండవులకు ఘోరసంగ్రామము సంభవింపనున్నది. అర్జునుని దెగటార్చి గలవని దుర్యోధనుడు విశ్వసించియున్నాడు. నా యనుగ్రహమున నీకు గలిగిన కవచకుండలము లున్నంతవఱకు నీవజేయుడవు. ఇంద్రుడు నిన్నేమరించి, మాయాయాపమున గవచకుండలముల నర్థించిన నిరాకరింపుము. దీన నీ దాన విఖ్యాతికొకలోటు వాటిల్లదు. నామాట నమ్ము”మని హృదయము ముట్టబలికెను.

ఆమాట లాలించుతోడనే రాధేయుని హృదయగోళమున సంతోషాశ్చర్యములు రేకెత్తినవి. అతడు కరములు మోడ్చి “దేవా! మూర్తిత్రయ రూపుడవగు నీదర్శన భాగ్యమున ధన్యుడనైతిని. నా జన్మము పావనమైనది. నాయెడ బుత్రవాత్సల్యమునజేసి, యరుదెంచి, యింతగా హితోపదేశ మొనరించినందులకు మీకు ధన్యవాదములు. కాని, నాప్రాధాన మొక్కటి యాలింపవలయు. అర్జునువచ్చి యాచించిన నాసర్వస్వము ధారవోయుటకు దీక్షబూనితిని.

ఇందుఁ దంతవాఁడువచ్చి యూచించిన నీయకుండుటెట్లు? అస్థిరమగు దేహమును నమ్ముకొని, శాశ్వతయశస్సునకుఁ గళంక మాపాదించుకొనుట వ్రతభంగమగును. ఈ విషయమున మీ హితవున కడ్డువచ్చితిని. తమింపుఁ''డని తన మనో నిశ్చయమును వెలిబుచ్చెను.

సూర్యుఁ డాతని పలుకు లాలింపఁగ నే నిర్విణ్ణుఁ డైనాఁడు. ఆతని యచంచల దానదీక్షకు విస్మితుఁడై దీవించి, యంతర్ధానుఁ డయ్యెను.

అది పాండవులు లాక్షాగృహదహనా నంతరము, మాటువేషములతో దిరుగుచుండిన కాలము. అప్పుడు కళింగ దేశాధిపతియగు చిత్రాంగదుఁడు తనకుమార్తెయగు శుభాంగికి స్వయంవరము జాట బనిచెను. ఆ స్వయంవర సమయమునకు శిశుపాలుఁడు, దుక్కి, జరాసంధుఁడు మున్నగు రాజప్రముఖులు వచ్చిరి. అనాటికి దుర్యోధనుఁడును గర్జునితో గళింగరాజధాని కరుదెంచెను. కల్యాణవేదిక వైభవముగా నుండెను. అప్పుడు శుభాంగి స్వర్ణాధరణ భూషితయై, చెలికత్తె రాజకుమారుల చరిత్రలు దెలుపుచుండఁగా, దుర్యోధనుని వరింపక దాటిపోయెను. అంత సుయోధనుఁడు సాహసించి శుభాంగినిని బట్టుకొని హస్తినాపురాభిముఖుడయ్యెను. స్వయంవరమున కేతెంచిన శిశుపాలాదులు దుర్యోధనునిపైఁ గాలుద్రవ్విరి. కాని కర్ణుఁడు పరాక్రమముతో దుర్యోధనున కండఁగానిలిచి మార్గము సురక్షితము చేసెను. శిశుపాలాదులు చేయునది లేక వెడలి

పోయిరి. జరాసంధుడు మాత్రము కర్ణుని వీరావేశముగాంచి పోరి కాహ్వనించెను.

కర్ణుఁ డందుల కంగీకరించి, జరాసంధునితో దండ్య యుద్ధము గావించినాఁడు. అందు జరాసంధుని యంగసంధి వికలమగుటచే, నాతనితో సంధిచేసికొని, పరిహారముగా మాలినీ నగరమును కర్ణునకిచ్చి మెచ్చుకొన్నాఁడు.

రాధేయుఁడు దానమునందేగాక పరాక్రమమునం దనమాన విక్రముఁడను కీర్తి దేశాంతరములందు వ్యాపించి నది. ఇంతటి విక్రమోపేతుఁడగు కర్ణుఁడు తనకు సహాయముగా నుండుటచే దుర్యోధనుని సమరోత్సాహ మిను మడించినది.

అది పాండవదూతయై శ్రీకృష్ణుఁడు కౌరవసభకు వచ్చిన సమయము. కృష్ణుఁడు పాండవపక్ష మవలంబించి, కురుసభలో దుర్యోధనాదులకు బోధించినహితవు విఫలమైనది. అప్పుడు కర్ణుని పరాక్రమాది గుణములు శ్రీకృష్ణుఁడు స్వయముగా నెఱింగిన వాఁడగుటచే నెట్లయిన, కర్ణుని పాండవపక్షమునకు ద్రిప్ప నెంచినాఁడు. ఆ యుద్దేశముతో శ్రీకృష్ణుఁడు కురు సభనుండి పోవునపుఁ డేశాంతముగా నాతనితో మాటలాడ సంకల్పించుకొనెను.

కర్ణ కృష్ణు లిరువురు రహస్యస్థలము జేరిరి. అప్పుడు కృష్ణుఁడు మందస్మితుఁడై “కర్ణా ! నీ జనన వృత్తాంతమును గూర్చి యొకింత నీ కెఱుక చేయుట నా తలంపు. | నూర్చుని వలన గుంతికి జన్మించినవాఁడవు. నూతడంపతులగు చిత్రరథ

రాధలు నిన్ను బెంచినారు. ఈ విషయము నీకుఁ దెలియక పోవుటచే నీవు రాజరాజునుగొలుచుచున్నావు. ఇప్పుడై నను మించిపోయినదిలేదు. పాండవపక్ష మవలంబింపుము. సకల ధరాచక్రము నీకు స్వాగత మిచ్చుచున్నది. ధర్మజుఁడు నలుగురు తమ్ములతో నీ న్ననుసరించి, కొలుచు వాఁడు. ద్రౌపదియు నిన్నాటవ భర్తగా వరింపఁ గలదు. సదవకాశ మును బోనాఁడుకము. నీ శ్రేయముగోరి యింతఁగా వచించితి” నని పలికెను.

శ్రీకృష్ణుని యుపన్యాసమును సాకల్యముగా నాలించిన రాధేయున కొకవైపు విగ్మయము మఱొకవైపు నవ్వు కలిగినవి. అప్పుడు కర్ణుఁడు సానునయముగా “ముకుందా! నీకు నా యెడఁగఁగిష్ట ప్రేమకు నమోవాకములు. నీవు సకల ధర్మవేత్తవు. శాశ్వత రహస్యమునుగూర్చి యింతకుముందే సూర్యభగవానుఁడు విస్తరించినాఁడు కాని యా విషయము నింతవఱకు రహస్యముగా నుంచితిని. నా వలన నెద్దియో ఘనకార్యము చేయింప భగవంతుఁ డిట్లు నన్ను జన్మింపఁ జేసినాఁడు. ఆ ఘనకార్యమును జేయసంకల్పించితిని. శరీరము, రాజ్యభోగము లస్థిరములు. కీర్తి యొక్కటియే యాచంద్ర తారార్కము. లోకమింతవఱకు నన్ను రాధేయుఁడనియే గుర్తించినది. అటులనే కానిమ్ము. మొదట సామాన్యుఁడనై యున్నపుడు, దుర్యోధనుఁడు నన్ను జేరఁదీసి, యంగరాజ్య మున కభిషేకించినాఁడు. నేటివఱకు నే నాతని యుప్పు తిను చున్నాఁడను. నాశౌర్య పరాక్రమము లతని కంకితము చేసి

తిని. నన్ను నమ్మి యాతఁడు రణోత్సాహియై యున్నాఁడు. అట్టిచో నాతనిని బాంకించుటయు, వీడుటయు ధర్మవిరుద్ధము కదా ! తుచ్చ సుఖముల కాసఁజెంది విశ్వాసఘాత మొనరించుట కన్న పాపము వేఱుకలదా ! ఒకవేళ నీ మాట మేరకు బాండవులఁజేరితినేని, యద్దనునకు భీతిల్లి యిట్లొనరించితి నని లోకులు నన్ను దుయ్యబట్టుదురు. ఇటు లోకనింద, యటు పరలోకచ్యుతిఁజేఁజేత నెత్తిపై నెక్కించుకొనుట తగునా ? దేహపాత మేపక్షమవలంబించి యున్నను జరిగియే తీరును. ఇట్టి యధర్మకార్య మొనరింపఁజాలను. ఆజన్మాంతము దుర్యోధనునకు బాసటగా నుండెదను. తుదకు జీవములనైన నాతనికి ధారవోయ సంసిద్ధుఁడను, భగవానుఁడవు నీవు పాండవపక్షమందున్న వారి కే హానియు రాఁజాలదు. కాని, ధర్మ మెచ్చటనుండునో జయమచ్చటనే యుండును. నీహితువును త్రోసిపుచ్చుచున్నాఁడనని నాపై కినియకుము. ఊమింపు” మని పలికెను.

ఆమాట లాలించిన కృష్ణుఁడు మ్రాన్పడినాఁడు. కొంతవడికి హర్షపులకిత గాత్రుఁడై “కర్ణా ! మెచ్చితి. నీ యసమాన త్యాగము, కార్యదీక్ష, రాజభక్తి, దృఢసంకల్పము పర్ణనాతీతము. భగవానుడనైన నా హితమును బాటింపక, రాజ్యభోగముల తృణప్రాయములుగా నెంచి కారవేశ్వరునికొఱకై తుదకు ప్రాణములనైన ధారవోయ నంతటి సాహసివి. నీ పవిత్రచరిత్ర సకలమానవులకు స్మరణీయ మగుగాక ! పోయివచ్చెద” నని వెడలిపోయెను.

కొరవ పాండవయుద్ధము ఘోరముగా జరుగుచుండెను. ఇరువైపుల వీరులు హతమైరి. రణరంగము పీనుగు రాసులతో నిండినది. భూతగణము బువ్వపుబంతి సాగించుచుండెను. పేరు మ్రోగిన యోధులు కూలిరి. రథులు, మహారథులు నామమాత్రా వశిష్టలైరి.

కర్ణుడు రణరంగము బ్రవేశింప నుద్యుక్తుడై నాడు. అతని రథచోదకుడు శల్యుడు. యుద్ధాభిముఖుడయ్యెనే కాని, కర్ణనిహృదయము కలవరపడుచుండెను. రాధేయుడు యథారూపమున నున్నంతవఱకు తమకు జయము లభింపదని భీతిల్లినది పాండవబలము. దుర్యోధనుని జయ మాతనిపై యాధారపడియున్నది. తన కుమారున కెట్లయిన జయము కట్టజెట్ట వలయునని నిశ్చయించినాడు మహేంద్రుడు. బావమఱది— చెలికాడు— బహిఃప్రాణము— మీఁదు మిక్కిలి భక్తుడు— అగు విజయునకు విజయము సాధింప సమకట్టినాడు కృష్ణుడు. ఇంక దైవబలమంతయు నొకదెస, కేవల మానవబలము మఱొకదిక్కు. అయిన బ్రాణమున్నంతవఱకు బోరాడి, తుదకు జయమో! వీరస్వర్గమో చూటలాడ సంకల్పించిన యోధాగ్రేసరుడు కర్ణుడు.

అట్టి సమయమున మహేంద్రుడు బ్రాహ్మణ వేష ధారియై కర్ణున కెదురువచ్చినాడు. ఒంటిబ్రాహ్మణుడైదురు పడినను దుశ్శకునమని కర్ణుడు తలంపలేదు. యుద్ధరంగమున కేగు నపుడెదురువచ్చి భూసురుడు దీవించునని మాత్రము రాధేయుడు తలంచినాడు. కుహనావిప్రుడు తాను దాన

మభిలషించి వచ్చినని తెలిపినాడు. అందులకు సంతసించి, కర్ణుడొకానొక సహస్రమును, వేయిగుట్టములు, వేయి యేనుగులు, మోసినంత బంగారము నీయ సంకల్పించినాడు. కాని, యవి యెవ్వియు నభీష్టములు కావని బ్రాహ్మణోత్తముడు పలికెను.

తుదకు యాగ ఫలము నిచ్చెదనని కర్ణుడు పలికినను గ్రహింప నిష్టపడలేదు. గృహీత తుదకు నభీష్ట మేదియో తెలుపఁగోరెను. అందులకు భాసురుడు సవ్వ “కర్ణా! నీ వీయఁదలఁచిన దానములు, దానములా! మనసారనొసంగఁ దలఁచితివేని, నీ కవచకుండలము లొసంగుము” అని సాధి ప్రాయముగా బలికెను.

అప్పుడు శల్యుఁ డడ్డువచ్చెను. కాని, యెముక లేని చేతి కాయఁ డొక మాటక మగునా? వెంటనే కర్ణుడు సంతోషముగాఁ గవచకుండలములు దీసి, బ్రాహ్మణప్రీతిగా దాన మొసంగెను.

కర్ణుని దాన మహిమకు, సాహస విక్రమ ములకు దేవతలు హర్షించి, పుష్పవర్షము కురియించిరి. ఆకాశము నుండి హా హా కారము లుప్పలిల్లినవి. ఆతని శరీరము నుండి నెత్తురు కాలువలై ప్రవహించుచుండెను. తాను గావించిన యకార్యమున కింద్రుడు సిగ్గున తలవఁచినాడు. కాని తొలి బాహ్మవలె నాతనియెదుట నిలువఁబడి యుండెను. తన దానమున కాయఁడు తృప్తి బొందలేదేమో యని కర్ణుడు సురేంద్రుని సంభావించినాడు. అంత నింద్రునిమనసు నీరుకాగా,

దన నిజస్వరూపమును జూపి, స్వలాభము కొఱకుఁ దాను గావించిన మహాపకారమునకుఁ జింతిల్లినాఁడు. కర్ణున కిసుమంతయైన విచారము కలుగలేదు. ఇంద్రుఁ డంతవాఁడు వచ్చి యర్థించి, దానము గ్రహించినందుల కమితానందము గన్నాఁడు దాత.

సురరాజు మెత్తఁబడి, కర్ణునికి ప్రతిఫలముగా నేదేని వలసిన యర్థింపుమని యాతనిని గోరెను. అందులకు గర్ణుఁడు చిఱునవ్వుతో “మహేంద్రా! నేను దాతనుగాని గృహీతను గాను.” అని సదుత్తర మిచ్చెను. ఐనను గర్ణుని యాదార్యమునకుఁ బ్రతిఫలముగామెచ్చి శక్తియును నాయుధ మొసంగి “రాధేయా! ప్రాణాపాయసమయమున నీ శత్రువు నొక్కని వధింపఁగల సామర్థ్య మీ యాయుధమందుగలదు. పరిగ్రహింపు” మని వేడెను. అయాచితముగా నింద్రుఁడొసంగినది కాదనలేక కర్ణుఁడు గ్రహించెను.

కొండాక సమయమునఁ గర్ణుఁడు పాండవులను తప్పక వధింపఁగల, డను చింతతో నేకాంతముగాఁగుంతి, కుమారుని జేరి, యాతని జననప్రకారమును విశదీకరించినది. అప్పుడు చేయునది లేక కర్ణుఁడు తాను రాజరాజునకుఁ జేసిన వాగ్దానమునకు భిన్నముగా జరించిన లోకాపవాద మటుండనిచ్చి, స్వామిద్రోహము జేసిన వాఁడగుట నిశ్చయమని చెప్పెను. ఐనను తల్లి నోదార్పనంచి కర్ణుఁడు “అమ్మా! పాండవులలో నర్జునునిదప్ప మఱివ్వరిని జంపను. కావున గర్ణార్జునులలో,

నెవరో యొకఁడు జీవింపఁగలడు” అని చెప్పి యామెను వీడ్కొలిపెను.

కురుపాండవయుద్ధము ప్రారంభ మైనప్పటి నుండియు భీష్ముఁడు సర్వ సేనాధిపతియై పది దినములు ఘోరముగా యుద్ధము గావించెను. వృద్ధుఁడు సేనాధిపతిగా నున్నంత కాలము యుద్ధమున బాల్గొన నని ప్రతినిబట్టినాఁడు కర్ణుఁడు. కాని, భీష్ముఁడు మరణశయ్యపై నున్నపుడు కర్ణుఁ డా మహా మహుని కడకేగి ఊమాపణవేడి యుద్ధరంగముజొచ్చెను.

అంత ద్రోణుఁడు సర్వ సేనాధిపత్యము వహించి, యుద్ధముచేసి హతుఁడైనాఁడు. తరువాతఁ గర్ణుని వంతు వచ్చినది. అతఁడు సేనాధిపత్యమును వహించి, శల్యసారథ్యమునఁ బోరి కుపక్రమించెను.

అన్ని విధముల దురదృష్టవంతుఁడైన కర్ణుఁడు తన సామర్థ్యమును యుద్ధరంగమున బ్రకటింపఁజాలక పోయెను. శ్రీకృష్ణుని ప్రేరణవలన భీమతనూజుఁడు కర్ణు నెదుర్కొనెను. ఇంద్రదత్తమైన శక్తి యాతనిపై బ్రయోగించెను. అది వ్యర్థముగా విచారించుచున్న రాజ రాజునవలోకించి కర్ణుఁడు “రాజా ! నా విషయమై సంశయింపవలదు. మేన బ్రాణములున్నంతవఱకు నీ కై పోరాడెదను. నీ ఋణముదీర్చికొందును. పార్థుని కడనున్న యక్షయ తూణీరములకు. నవరధ్యములకు విచారింపనుగాని, కృష్ణ సారథ్యమునుగూర్చి విచారము కలుగుచున్నది. ఐనను నీవు చింతింప వలదు”ని పలికెను.

కర్ణుడు రణరంగమున బ్రవేశించెనేగాని, తన మనసు కలతనొందుచుండెను. విప్రశాపము, పరశురామునిశాపము తన హృదయాకాశమునందు మెఱుపువలె తళుక్కు మనుచుండెను. అందును శల్యసారధ్యము కర్ణునకు నిరుత్సాహము కలిగింపఁ జొచ్చెను.

మొదట దినమున నర్జునుడు రణరంగము బ్రవేశించి, కర్ణుని ప్రతిభా విశేషములు చూడఁజాలక రథము మఱలించు కొని శిబిరము బ్రవేశించెను. రెండవనాడు కర్ణార్జునులు ఘోర రణమునకుఁ దలపడిరి. వారిరువురి సమర విక్రమము జూచి, వీరాధిపీరు లాశ్చర్య నిమగ్నులైరి. వారి బాణముల నుండి బయల్పెడలిన యగ్నిజ్వాలలు భూమ్యాకాశములు నిండెను. చూచువారికే వారిద్దఱు మూర్తీభవించిన విక్రమ దేవత లట్లుండిరి. వారి జయాపజయములు నిర్ణయించు సమర్థు లెవ్వరు లేరైరి.

కర్ణుని కడ సర్వాస్త్ర మొకటికలదు. దాని నాతఁ డనుదినము పూజించుచుండెను. ఆ యస్త్రము నొక్క పెట్టున కిరీటిపైఁ బ్రయోగించెను. అదియు నిప్పులు గ్రక్కుచు, నర్జునునిపై దూకుచుండ, కృష్ణుడు నేర్పుతో రథము కొంచెము క్రిందకుఁ గ్రుంగునట్లు చేసెను. అందుచేనది పార్థుని సర్వస్వము దగ్ధము సేయుటకుమాటు, కిరీటమును మాత్రమే దహింపఁ గలిగినది. కర్ణుడు కురియించు శర వర్షము నర్జునుడు ఖండించుచునే యుండెను.

ఇట్లుండఁగా దైవోపహతుఁడగు రాధేయునకు విప్ర శాపమువలన రథము భూమిలోనికి గ్రుంగుటయు, గురు శాపమువలన భార్గవాస్త్రము నిరుపయోగమగుటయు సంభవించినది. ఐనను రాధేయునకు ధైర్యము సడలలేదు. పట్టుదల సన్నగిల్లలేదు. దీనభావ మానసమున గప్పట్టలేదు. నిరుత్సాహము పొడసూపనులేదు. ఇంతలో రథచక్రము రెండవది గూడ భూమిలోనికి గ్రుంగెను. కర్ణుని దునుముట కిదియే సమయమని కృష్ణుఁడు కిరీటానికి హెచ్చరిక జేసెను. కర్ణుఁడు రథచక్రము లెత్తఁజూచి, భూమియైన కదలుచుండెనుగాని, చక్రములు పైకిలేచుటలేదు. అప్పుడు రాధేయునకు రోష విపాదము లావరించినవి. అంతట నర్జునుని జూచి “అర్జునా ! రథమును జక్కచేసికొను సంతేనఱకు నీ భాణ ప్రయోగ మావుము. విరథునిపై శరములు కురియించుట ధర్మ విరుద్ధము. ఇట్టిధర్మము నీకుఁ గ్రొత్తదికాదు.” అని సాభిప్రాయముగా బలికెను. అందుల కర్ణుఁడు “ధర్మ పన్నములు పలుకుటకిది కొలువుకూటము కాదుకదా” యని యుపాలంభ మొనరించెను.

శ్రీ కృష్ణప్రేరణవలన నర్జునుఁడు విరథుఁడగు కర్ణుని పై సంప వాస కురియించెను. కర్ణుఁడట్లే మోదసల్పుచుండెను. ఇంతలో నర్జునుఁ డొక దివ్యాస్త్రమును బ్రయోగించెను. అది ప్రళయాగ్నివలె వచ్చి కర్ణునిశరమును హరించెను. కర్ణుని పతనమువలన రణరంగమున పెల్లురేగిన హాహా కారములు మిన్న ముట్టినవి. దుర్యోధనుని జింతా సాగరము

చెలియలికట్ట నతిక్రమించినది. ఆతని రణోత్సాహ మడుగంటినది.

పాండవులకు కర్ణుడగ్రజుడని తెలియదు. కాని, యుద్ధానంతరము రణనిహతులకుఁ దిలోదకము లిడునప్పుడు ధర్మరాజునకుఁ దెలియవచ్చెను. అప్పుడాతని దుఃఖమింత యనుటకు వీలులేక పోయినది.

మహావీరుడు, రాజభక్తిపరుడు, మహాదాత యగు కర్ణుడంతరించినను కీర్తి నేటివఱకు భారతావని నిలిచియున్నది. కర్ణుడు “దానకర్ణుడు” అనియు, “గర్జని తోడిదభారత” మని ప్రశక్తి నేటికిని వినబడుచున్నది కదా!

౨. దేశాభిమానము

చిత్తూరు భారతమాత కమూల్వ్యా భరణము లగు నగరములలో నొకటి. ఉదయసింహుడు నగరపాలకుడు. అతడు సూర్యవంశీయుడు. సహజభీరువు, భోగలాలసుడు. కాని యుదారగుణము, దృఢసంకల్పము—ఆతనిసొమ్ములు.

అక్కడ చక్రవర్తి, ఢిల్లీ సింహాసన మధిష్ఠించిన కొంతకాలమునకుఁ జిత్తూరుకొటను ముట్టడింపఁ బ్రబల సేనతో దండువెడలెను. దుర్గమును గాపాడుటకు, వంశ ప్రతిష్ఠను నిలుపుటకు రసపుత్రయోధులు వీర కంకణములు దాల్చిరి. వారెంత వీరప్రతాపములు నూపినను ముసల్మానులచే పయిచేయి యయ్యెను. అందుచే నుదయసింహుడు కొటనువీడి పలాయన మొనరించెను. అడవిలో నందందు జరియించుచు నెట్లో యారావళీ పర్వతప్రాంతము జేరుకొనెను. అచ్చట ఉదయపురమను పేర నొక పట్టణము గట్టకొని, బంధు మిత్రాదులతోఁ గాలము గడుపుచుండెను.

చిత్తూరు దుర్గము ముసల్మానుల హస్త గతమైన నాలుగేండ్లకు నుదయసింహుడు గతించెను. తనకుఁ గలిగిన పెక్కండ్రు సుతులలో జ్యేష్ఠుడు ప్రతాపసింహుడు, తండ్రి తరువాత తానే రాజయ్యెను. అతడు రాష్ట్రము, సింహాసనము, ధనాగారములేని ప్రభువు. కాని, యాతనికి నానాట నుత్సాహశక్తి ప్రబల మగుచుండెను. పురాణ

భారత వీరు లాతని హృదయసీమఁ బద్మాసనము వేసికొని యుండిరి. మొగలాయి ప్రభుత్వమును నేలమట్టము గావింప వలయునని యాతని దృఢసంకల్పము. ఇంకఁ బ్రతాపసింహుని శత్రువన్నో, యపారధనము, నపరిమిత సైన్యముగల చక్రవర్తి, రాజనీతి పారంగతుఁడగు నకృరుపాదుషా, యితర రాజపుత్రు లెవ్వరు ప్రతాపునకు సాయము రాకుండ, వారి వారికి వై షమ్యములు కలిగించి, వేరుపఱచెను. మార్ వార్, అంథేర్, బికనిక్, మున్నగు సంస్థానాధీశ్వరు లకృరుపక్ష మవలంబించిరి. తుదకు బ్రతాపుని తమ్ముఁ డగు సాగరజీ కూడ శత్రుపక్షము జేరెను. కాని, ప్రతాపునకుమాత్రము స్వదేశాభిమానము, వంశకౌరవము, తోడు నీడలుగా నుండినవి.

తమ స్త్రీల పాతివ్రత్యమును, కులకౌరవమును, స్వదేశ జాతి ప్రతిష్ఠలను వమ్ము గావించిన కొండఱ రాజ పుత్రులను బ్రతాపుఁడు తిరస్కరించెను. ఇంకను “తురుష్కులకు, దమ కుమార్తెలఁ గట్టబెట్టిన రాజపుత్రులతో నితర రసపుత్రులు సంబంధ బాంధవ్యములు నెఱవఁ గూడ ద”ని నిర్బంధ మొనరించెను. ఈ రెండు కారణముల చేతగూడ మఱికొండఱు రాజపుత్రులు శత్రుపక్షము జేరిరి.

ప్రతాపుఁడు కుటుంబముతో నరణ్యములలో నున్న పుడు, తిరుటకుఁ గాయఁ గసురులైనను దొఱకుట కొన్ని వేళల సరుదైనది. సాధారణముగా నడవిలో బండు, కొఱ్ఱలు, రాగులు, మున్నగు తుద్ర ధాన్యములతోఁ జేయఁ బడిన

రొట్టెలతోఁ గాలము గడపుచుండెను. ఇక తన ముద్దుబిడ్డల స్థితిని జూచినపుడు కలుగు విచారమునకు మేరయే లేదు. హంసతూలికాతల్పమున బరుండవలసిన, బంగారు తూగు టుయ్యెలల నూఁగవలసిన ముద్దుకూనల పరిస్థితిఁ జూచుచు లోలోన కుములుచుండెడివాఁడు. విధిబలీయ మై నపు డెంతవారికిగాని యిక్కట్లు తప్పవు గదా! ఒక పర్యాయ మొక పసిబిడ్డ రొట్టె తినుచుండగా నడవిపిల్లి దానిని తటాలున నోటఁగఱచుకొనిపోయెను. ప్రతాపుఁడుచూచుచు మిన్నకుండెను. ఇట్టి కష్టముల నెన్నియో యనుభవించి, కన్నుల నీరు నించెడువాఁడు.

మానసింహుఁడు జయపురాధీశుఁడు. ఇతఁడు రస పుత్రుఁ డైనను శత్రుపక్షములోనివాఁడు. ఇతఁడు తన సోదరిని హుమాయూన్ న కిచ్చెను. మఱొక చెల్లెలి నక్కరున కొసంగెను. ఇట్లుగుటచే మానసింహుఁ డక్కరునకు మేన మామయ్య, బావమఱఁదియ్య నయ్యెను.

ఒకమారు మానసింహుఁ డొక యుద్ధయాత్రనుండి, ఢిల్లీకి మఱలుచు, కుమభోనేరులోనున్న ప్రతాపుని జాట్లపు మర్యాదతో దర్శింపవచ్చెను. ప్రతాపుఁ డతనిని గౌరవముగా నాహ్వానించి, యొక కాసారతీరమున విం దేర్పాటు గావించెను. కాని తానుమాత్ర మాచెంతకుఁ బోకుండెను. విందు వడ్డన జరుగుచుండెను. ఇష్టులు బంధు మిత్రాదులు వరుసలు దీరి కూర్చున్నారు. మానసింహుఁడు తనతో పంక్తి భోజన మునకు రమ్మని ప్రతాపసింహునకు వర్తమాన మంపినాఁడు.

అందులకు బ్రతాపుడు తన దేహము సుస్థిగా నున్నదని ప్రత్యుత్తర ముంపెను. అంతలో నాగక మానసింహుడు మఱల “అహంబునించినవాడు విందులోఁ బాల్గొనకుండుట భావ్యముగాద”ని కబురంపెను. కాని, బ్రతాపుడు గ్రుడ్డై “మేచ్చులతో సంబంధ బాంధవ్యములు చేసికొన్న వారితో పంక్తి భోజనమున కంగీకరింప న”ని వర్తమాన ముంపెను.

ఈ మాటలువిన్న మానసింహున కగ్గిలో నాజ్యము బోసి నట్లయినది. కండ్లెఱ్ఱజేసి, చివాలునలేచి “మాయక్క సెల్లెండ్రను మొగలాయి ప్రభువుల కిచ్చినది, మీ వంశ గౌరవమును, నిల్పుటకే యని గ్రహింపలేక. పోయి నాడవు. ఈ విషయము గుర్తెఱుంగఁ జాలవు గాన నీరాజ్య మింక నిలుపుకొనలేవు” అని పట్టరాని కోపమున పోఁ బోయెను. ఇంతలో బ్రతాపుఁడే తెంచి, “ఇది కారణముగా గైకొని, యొక వేళ యుద్ధసన్నద్ధుడవై వచ్చుచో, మఱువక నీ వెంట నీ మేనల్లుని గూడఁ దీసికొని రమ్మ” అని యెత్తి పొడిచెను. అందులకు బీరమున మానసింహుఁ డశ్వ మెక్కి “సరే ! నీ గర్వము నేమట్టము గావింపకున్న నా పేరు మానసింహుడు కాదని” పయనించెను.

వాయువేగమున మానసింహుడు ఢిల్లీ నగరమును జేరి; తనకు సరివానివలన గలిగిన యవమానమును విశదముగా నక్కరుతో మొఱు బెట్టుకొన్నాడు. అప్పుడు మొగలాయి కొలువు సంక్రమములో తుపానురేగినట్లయినది. ఝంఝామారుతము వీచినట్లయినది.

అక్కడ నయశాలి, నిండుకుండ, తనతో ద్వేషించిన రాజపుత్రులను గాలరాయ సంకల్పించినవాడు గావున, మానసింగునకుఁ గలిగిన యవమానము తనదిగా భావించినాడు. వెంటనే సలీమునాయకత్వమున బ్రబల సైన్యమిచ్చి, ప్రతాపునిపైకిఁ బంపెను. ప్రతాపునకుఁ బ్రత్యక్షముగా బోరుట తప్పని సరి యయ్యెను. తన దండనుక్కుసలాకలఁ బోలు వీరయోధులు రసపుత్రులు రెండువేలమంది, ప్రాణాల నైన వీడఁ జంకని భిల్లులు విల్లు నమ్ములతో బ్రతాపుని సహాయముగా నిల్చిరి. వీరందఱు బాదులు తీరిరి. ఆరావళీ పర్వత ప్రాంతము రణరంగమైనది. ఉభయ పక్షముల వారికి పోరు ప్రారంభమైనది.

ప్రతాపుఁడు నిజప్రతాపమును జూప నుద్యుక్తుఁడైనాడు. శత్రుసేనల భేదించుకొనుచు మానసింహునితోఁ దలపడ నుత్సాహపూరితుఁ డయ్యెను. ఇరు తెగలవారిలో ననేకులు హతులైరి. రణరంగము రక్తపంకిలమైనది.

సలీము సేనాసమేతుఁడై సర్వశక్తులను బ్రతాపునిపైఁ గేంద్రీకరించెను. తనవైపు సైనికు లెక్కువగా హతులగుట ప్రతాపుఁడుచూచెను. శత్రుసేన యుక్కుమిగిలియుండుటయు గ్రహించెను. అందుచే ప్రతాపునిధైర్యము క్రమక్రమముగా సన్నగిల్లఁ జొచ్చెను. సర్వనాశన మొందుటకంటె, బ్రాణ రక్షణమా తరుణమున శ్రేయస్కరమని యాతనికిఁదోచినది. వెంటనే ప్రతాపుఁడు తన యుద్ధాశ్వమును మఱలించెను. సలీము మోము విప్పారినది. తురుష్కుసైన్యమునుండి

జయభేరి మ్రోగినది. జయలక్ష్మి చిహ్నముతో సలీము ఢిల్లీనగరాభిముఖుడయ్యెను. హతశేషులగు సైనికులతని వెంట బయలుదేరిరి.

పాదుషా నగరులో నొక విలాసమందిరము. అందు రతనాల గద్దయపై గూర్చున్నాఁ డక్కరు. వినోదములబ్రాహ్మ పుచ్చుచున్న యాతనికి విజయవార్త వీనులు సోకఁగనే, యాతని హృదయాకాశమునందు బున్నమ జాబీల్లి పండు వెన్నెల గురిసినది. మానసింహుఁ డానందభరితుఁ డైనాఁడు. ఒకవేళ ప్రస్తుతము తమకు విజయము లభించినను, బ్రతాపుఁడు మున్ముందు మొగలాయి ప్రభువులను ముప్పు తిప్పలు పెట్టి మూఁడు చేరల నీరు త్రాగింపక పోఁ డనుట యక్కరు మనసునకు సంశయాస్పదముగా నుండెను.

ఇంతలో వర్షాకాల మాసన్నమైనది. కాయమునకుఁ గలిగిన గాయములు మాన్పుకొనుటకు, సూతనముగా పై న్యమును సమకూర్చుకొనుటకుఁ బ్రతాపునకుఁ దగినవ్యవధి లభించినది. ఈ విరామమును బురస్కరించుకొని, ప్రతాపుఁ డీఁక గొంతకాలము వ్యవధి యొసంగుమని యక్కరున కొక వర్తమాన మంపెను. తన్నింతవఱకు లక్ష్మము సేయని రాణాయొద్దనుండి యిట్టి వర్తమానము వచ్చెనని సంతోషాతి శయమున బాదుషా మిన్నందినాఁడు. తనకుఁ దానై శరణు జొచ్చెనని యాస్థానమందలి యుద్యోగుల కందఱకుఁ దెలిపెను. కొందఱు నమ్మిరి. మఱికొందఱు నమ్మకుండిరి.

పృథ్వీసింహుడు బికనీరు ప్రభువునకు సోదరుడు
 పే రొందిన రాజపుత్రవీరుడు అక్కయనకు స్నేహితుడు,
 సరదాడుడుగా నుండెను. కాని, ప్రతాపునియెడ పూజ్య
 భావుడు. ప్రతాపుఁ డంపిన వర్తమాన మందలి సత్యా
 సత్యముల నెఱుంగఁ దలఁచి “ప్రభూ ! ప్రతాపుఁడు మీకు
 శరణు జొచ్చుట కల్ల. అది యెవరో విరోధి పక్షములోని
 వారు పుట్టించినది. కావుని విశ్వాస పాత్రుఁ డగు నాతనిని
 బంపి, యదార్థము గనుంగొనుట నుంచిది” అని, పాదుషా
 యంగీకారమును గైకొనెను. అంత పృథ్వీ సింహుడు
 సంతోష చిత్తుడై :—

(శ్రీ). (శ్రీ). రాణా ప్రతాపసింహునకు వందనములు.
 మీరు పాదుషాను శరణుజొచ్చిరని వినుట మా కెంతయు
 దుఃఖాస్పదము. మా యాశలు నిరాశ లైనట్లు భావించితిమి.
 మాస్త్రీల పాతివ్రత్యమును, మా ప్రాణములను మొగలాయి
 ప్రభువునకు విక్రయించితిమి. నేటివఱకు రాజపుత్ర వంశ
 గౌరవమును గాపాడితిరి. ముందుగూడ నట్లే కాపాడవలయు
 నని మా యాశయుము. లోకమంతయు మిముఁజోటి వీర
 శిఖామణి శ్రేయోభివృద్ధినే కాంక్షించుచున్నది.

మీ యంతరాత్మ, మీ ఖడ్గము, మీ యచంచల
 దీక్ష, మీకు సాయముగా నున్నంతవఱకు మీకపకీర్తి
 కలుగ నేరదని మా విశ్వాసము. మీ యశ స్సంపాదనకు,

మీ పొరుషమునకు, మన వంశమున కిష్ట దైవత మగు
కాళికాదేవి తోడ్పడును గాక !”

ఇట్లు,
మీ విశ్వాసపాత్రుడు,
పృథ్వీసింహుడు.

అని విక్రమోత్తేజ కరములగు నంశములతో
నుత్తరము వ్రాసెను. దాని నాతడు విశ్వాస పాత్రుడగు
సేవకునకిచ్చి, చెప్పవలసిన సంగతులు దెలిపి, పంపెను.

రాజసేవకుఁ డనతికాలములోనే యుదయపుర దుర్గ
మును సమీపించెను. అచ్చటనున్న భిల్లనాయకుల యనుమతి
బడసి, ప్రతాపసింహుని దర్శించెను. భక్తి విశ్వాసపూర్వక
ముగా నాతడు రాణాకు వందన మాచరించి, యుత్తర
మొసఁగెను. ప్రతాపుడు లేఖ నందికొని, యందలి విషయ
ముల నవగతముచేసికొన్నాడు. ఇంతవఱకు డీలుపడియున్న
ధైర్య మా లేఖా వృత్తాంతముల గ్రహింపఁగనే ప్రజ్వలింప
సాగెను. రాజసేవకుడు ఢిల్లీకి మఱలెను.

భావి కర్తవ్యమునుగూర్చి ప్రతాపసింహుఁ డాలో
చించుచుండెను. ఆ సమయమున ప్రభుభక్తి పరాయణుడు,
పూర్వ మంత్రియగు భామాశాహి యను నతడు రాణా
దగ్గఱ కరుదెంచెను. అతడు రాణానుజూచి, మోఁకరించి
“ప్రభూ ! ఇంతవఱకు మీ ధనమును గన్నులలో వత్తిడు
కొని కాపాడితిని. ఇదిగో ! ధనము” అని ముల్లెను సమ

ర్పించెను. ప్రతాపుఁ డాతనిని గౌరవముగా సంభావించి, యాతని స్వామిభక్తి కచ్చెరువొందెను.

పృథ్వీసింహుని లేఖా వృత్తాంతము, భామాశాపి, యర్పించిన ధనము, ప్రతాపసింహుని మనోధైర్యమును ద్విగుణీకృతము గావించినవి.

తన గాఢాంధకార జీవితమున కవి రెండును తేజో వంతములగు తార లట్లు వెలుగిచ్చినవి. తోడనే ప్రతాపుఁ డిటువది యైదువేల సైన్యమును సిద్ధపఱచెను. మఱల మొగలాయి ప్రభువుతోఁ బోరాడ యుద్ధ సన్నద్ధుఁడనని ప్రకటించెను.

స్థిర నగరములోఁ గలవరము కలిగినది. సైనికశిబిర ములలో సంచలనము హెచ్చినది. మఱల రెండు తెగలవారి సైన్యములు రణరంగమున సమీకరించినవి. యుద్ధము ప్రారంభమైనది. మొదట నక్కరు సరదారుఁడగు శహా బాజితో బ్రతాపుఁడు పోరెను. కొలఁది కాలములోనే యాతనిని రూపుమాపెను. ఆతఁడు హతుఁడగుట తోడనే ప్రతాపునకు కుమశనేర్ దుర్గము స్వాధీనమయ్యెను.

ఇట్లు క్రమముగా నరివీర దుర్గిరీతుఁడై ప్రతాపుఁడు ముప్పదిరెండు కోటలను స్వాధీనపఱచుకొనెను. అప్పటికి జితోడు మొదలైన మూఁడు దుర్గములులేప్ప, దాదాపు మే నాడ రాజ్యమంతయు గాఢా హస్తగతమైనది. కాని, ఇది తోడుదుర్గము స్వాధీనమైననే తప్ప, తన మనోభీష్టము నెరవేఱదని ప్రతాపుఁడు తలపోయుచుండెను.

ఆ నాఁడు వ్యర్థవాక్యములుపలికి యీ నాఁడు యుద్ధమునకు దగుదు నమ్మా యని వచ్చిన మానసింహుఁడు ప్రతాపునితో బోరి పరాభూతుఁడయ్యెను. జరిగినది, జరుగుచున్న యుద్ధకాండను జెవులార వినుచున్న పాదుషాకు గుండెలలో దడ కలుగఁ జొచ్చెను. చిరకాల మిట్లు ప్రతాపునితో యుద్ధముసేయుట పాదుషాకు విసుగుగా వోచెను, ఇంతవఱకు శత్రుపక్షములోనున్న రసపుత్ర సరదాడు లీ సమయమునఁ బ్రతాపుని యెడ సానుభూతి పరులైరి.

ఇట్లు మొగలాయి ప్రభువుతో సంగరము తలపెట్టి, యిప్పటికి బ్రతాపునిజీవితములో నిటువదియైదేండ్లు గడచినవి. తన మనోభీష్టమును కొనసాగించుకొనుటకుఁ బూర్వమే ప్రతాపున కవసానదశ ప్రాప్తించినది. ఆతఁడంతిమ క్షణము వఱకును “నా దేశము, నా జనము, నా కులము”ని స్మరించుచునే యుండెను.

అమరసింహుఁ డాతని పుత్రుఁడు. కుమారుని దన శయ్యపైఁ జేర్చుకొని “నాయనా! నా కాలము తీరినది. మొన్న మొన్నటివఱకు, మొగలాయి ప్రభువులపైఁ గత్తికట్టి పూర్తిగా మనోరథుఁడఁ గాజాలకపోతిని. భోగలాలసుండవై రాజ్యమును చిన్నాభిన్నము సేయకుము. నా పంతము నగ్గింపుము. బప్పారావ్ వంశమున కెన్నటికిని గళంక మాపాదింపకుము. ఇంతకుమించి వచియింపఁజాలను” అని కౌగలించుకొని, కంటఁ దడిపెట్టెను.

చుట్టును మూగియున్న వీరశిఖామణులు “చితోడు
గడమును సాధించి, నీ యాత్మకు శాంతిగూర్తు”మని
ప్రమాణవాక్యములు పలికిరి. ప్రపంచమునకు నిజప్రతాప
మును జూపిన భానుడు కనుమఱుగై నాడు. కాఱుచీకట్లు
క్రమ్మజొచ్చినవి. ప్రతాపుడును మెల్లగా గన్నులుమూసి
కాలగర్భమున నిద్రించినాడు. భారతదేశనిరుపమాన శౌర్య
ప్రతాపముల రాణిల్లిన నక్షత్రములలో నొక్కటి రాలినది.

రాణా ప్రతాపసింహుని యపూర్వ దేశాభిమానము,
కార్యదీక్ష వెదజల్లు గీతములను రాజపుత్రస్థానమున నేటి
వఱకు నాటాలగొపాలము కీర్తించి. యశ్రువులు రాల్చు
చుందురు.

3. ప్రతిజ్ఞాపాలన

పదునైదవ శతాబ్దమున విజయనగర సామ్రాజ్యమును సాళువ నరసింహరాయలు పాలించుచుండెను. అప్పుడు కోట్యము నాగమనాయకుడు కార్యకర్తలలో నొక్కరుడుగా వ్యవహరింపఁ బడుచుండెను. ఈతఁడు మహా పరాక్రమశాలి యగుటచే, జక్రవర్తి విశ్వాసమునకుఁ బాత్రుఁ డైనాఁడు. కాంచీపుర మీతని జన్మస్థానము. ఇతఁడు బలిజకులస్థుఁడు. ఇతఁడు సేనాధిపతియై సార్వభౌమునకుఁ జేదోడు వాదోడుగా నుండెను.

విజయనగరసామ్రాజ్యము పేరెత్తినఁ గంటగించు చోళపాండ్యరాజులపై నరసరాయలు దండెత్తి నపుడు, సామ్రాజ్యమునకు విజయవైభవములు సేకూర్చిన మేటి నాగమనాయకుడే !

నరసింహరాయల మరణానంతరము తుళువ వంశీయులు సామ్రాజ్యమునకై పోరాడ యత్నించునపుడును బెక్కుచందాలఁ దోడ్పడిన దండనాథుఁ డీతఁడే ! ఈ కారణములచే శ్రీ కృష్ణదేవరాయ లీతనిని ధనాగారమున కధ్యక్షుఁడుగా నియమించెను.

నాగమనాయకుడు చక్రవర్తి మన్ననకుఁ బాత్రుఁ డైనను, ప్రజానురాగమును జూటలాడుచున్నను, హృదయమున బ్రశాంతిలేకుండెను. సంతానము లేనికొఱత, చిర

కాలమునుండి యాతనిని బాధించుచుండెను, సంతానలభి
కాతఁడు సతీసమేతుఁడై నూఱుదేవుళ్లకు మ్రొక్కెను.
పెక్కుదానములు చేసెను. వ్రతము లాచరించెను. పుణ్య
తీర్థములు సేవించెను. కాని, తన యభీష్టము నెఱవేరలేదు.
తుదకు కాశీక్షేత్రమున కేగ సంకల్పించినాఁడు.

తన మనోగత నిశ్చయమును ప్రభువున కెఱుక
పఱచెను. | రాయలనుమతించెను. తోడనే యుద్యోగ భార
మును, తన మిత్రుఁడగు రామభద్రనాయున కప్పగించి,
కాశీయాత్రకు బయలుదేఱెను.

భార్యసమేతముగా నిట్లు బయలుదేఱి, కొన్ని దిన
ములకు సురక్షితముగా గాశీచేరెను. దంపతు లిరువురు
గంగాన్నానమాచరించిరి. విశ్వేశ్వరుని యభిషేకించిరి. అన్న
పూర్ణము సేవించిరి. కాశీనగరమున త్రిరాత్రములు గడపి,
యాత్ర ముగించుకొని, నిజనగరాభిముఖులైరి.

కొంతకాలము జరిగినది. తరువాత నొక శుభ
ముహూర్తమున వారికొక కుమారుఁడుదయించెను. నాగమ
నాయకునకుఁ గలిగిన యానందమునకు మేరలేకుండెను.
విశ్వేశ్వరుని వరప్రసాదమునఁ బుట్టినాఁడను నమ్మకమునఁ
కుమారునకు విశ్వనాథుఁడని నామకరణము జేసెను.

విశ్వనాథుఁడు కాశీవిశ్వేశ్వరుని దయావిశేషమున
జెరిగి పెద్దవాఁడయ్యెను. పెరుగుకొలఁది యాతని సుందరా
కృతితో, శరీరమనోబలములు వియ్యమందినవి. కాలక్రమ
మున విశ్వనాథుఁడు విద్యాబుద్ధులయందుఁ గణ్యత పొందెను.

గజాశ్వారోహణలయందు మేటియయ్యెను. ధనుర్విద్యాకు శలుఁడైనాఁడు. యుద్ధవిద్యయందు సుశీఘ్రుఁడయ్యెను. ఆ నాఁటి విద్యాధులలో నీతఁడే మిన్నయనిపించుకొనెను.

జనకునకుఁ జేతి కందివచ్చిన కుమారుని జూచుతోడనే పచ్చు సంతోషమునకు మేరయుండదు కదా !

విశ్వనాథున కిరువదేండ్లు నిండక పూర్వమే జనకుఁ డీ తనిని రాయల యాస్థానమునకుఁ గొనిపోయెను. చక్రవర్తిని జూచు తోడనే విశ్వనాథుఁడు కరములు మోడ్చి నాఁడు. రాయల లాతని వాలకమును జూచి, మహాశూరుఁడును, బుద్ధిమంతుఁడును నగునని భావించెను. ఆతనిపై రాయలు ప్రసన్నదృష్టి బరపి, తనకుఁ దమలపాకులు, వక్కలు నందించు స్వకీయ సేవకునిగా నియమించెను. ప్రభుచిత్తవృత్తి గమనించి విశ్వనాథుఁ డనుదినము మెలఁగుచుండెను.

కొంత కాలమైనపిదప, రాయలు పూర్వ దిగ్విజయ యాత్రకు బయలుదేఱెను. విశ్వనాథనాయకుఁ డాతని వెంటఁ బోయి, తనకు నియమించిన దుర్ఘట కార్యముల నైన సునాయాసముగా నెఱవేర్చి చక్రవర్తి మెప్పుగాంచెను. ఈ దండయాత్రలో నాతఁడు కనబఱచిన పౌరుష విక్రమములకు మెచ్చి, రాయలు చేసిన రాయచూరు దండయాత్రకు సేనానినిగా నియమించెను. ఈ కారణమున దండినిమించిన పరాక్రమశాలియని, ప్రజలు వేనోళ్ల విశ్వనాథుని గీర్తింప సాగిరి. ఆతనిపై బ్రజల కాదరాభిమానములు హెచ్చినవి.

ప్రాయమునం దట్టి కీర్తికిఁ బాత్రుఁ డైనను గర్వాతిశాయి మాత్రము కాకుండెను.

రాయలు, కటకము మొదలు కన్యాకుమారి వఱకు రాజ్యమును విస్తరింపఁ జేసెను. ప్రజానురంజకముగా రాజ్య మేలుచుండెను. తన కొలువులో నెనమండ్రుగురు కవిరాజులఁ బోషించెను. వారిచే కావ్యములు వ్రాయించి, గౌరవించెను. తాను మహాకవియై గ్రంథములు రచించెను. రాజ్యపాలన కన్న గవితాగోష్ఠితో సంతోషించుచు గాలము గడపుచుండెను.

ఇట్లు వినోదములతో బ్రాద్దుపుచ్చుచుండఁగాఁ జోళి పాండ్యరాజు లొకరిపై నొకరు కత్తి దూయసాగిరి. దక్షిణ హిందూదేశమున నీ రెండు రాజ్యములు మిగుల ప్రసిద్ధములు. ఈ రెండు రాజ్యముల యన్నతిస్థితికిఁ గన్నుగట్టి తురుష్కులు దండెత్తి సమయమునకై వేచియుండిరి. ఓపికతో రాయలువారలకుఁ గొంతవఱకు సమాధానము కలిగించెను. కాని, తొల్లింటి రాజ్యవైభవ లక్ష్మీవారి రెండు రాజ్యములనుండి తొలఁగినది. అది కారణముగా నా రెండు రాజ్యములు కొంతకాల మట్లే స్వాతంత్ర్యమును గోల్పోక నిలిచియుండినవి.

మధుర రాజధానిగ బాండ్యదేశమును చంద్రశేఖర పాండ్యుఁ డేలుచుండెను. తంజావూరుము రాజధానిగఁ జోళి రాజ్యమును వీరశేఖర చోళుఁడు పాలించుచుండెను. ఉన్నట్టుండి వీరశేఖర చోళుఁడు మధురపై దండెత్తి

పాండుని జయించెను. ఆతనిని రాజ్యమునుండి వెడలఁ గొట్టెను. రాజ్యచ్యుతుఁడై, చేయునది లేక చంద్రశేఖర పాండుఁడు విజయనగరమున కేతెంచి, రాయలపాద ములను గన్నీటితోఁ గడిగెను. రాయలు వానిని సాదరముగా లేవనెత్తి, కారణమడిగెను. అతఁడు తనకు సంభవించిన విపత్తును సావకాశముగాఁ దెలిపి “ప్రభూ! మాఁబోటి దుర్బలులకు మీరుగాక మఱెవ్వరు! తమ చిత్తమట్లు కావింపుఁడు” అని దీనముగా బలికెను. జాలిఁ గలిగించు నాతని వృత్తాంతమునకు సార్వభౌముని హృదయము ద్రవించి నది. వెంటనే నాగమనాయుని రప్పించి, దురాగ్రహంబుతో “వింటివా! వీరశేఖరుని దురాగతము. పొగరు తలకెక్క నది కాఁబోలు. బాండుని బాటఁదోలి, తానే రెండు రాజ్యముల నేలుచున్నాఁడు. నీవు వెంటనే మాయానతి తెలఁదాల్చి, సపరివారముగా నేగి, వీరశేఖరుని దుండగము నేలరాయము. ఇతనిరాజ్య మితని కిప్పింపుము. చోళరాజ్య మున మాకు బ్రతినిధిగా నొకని నియమించి, మనకుఁ జెల్ల వలసిన కప్పమును రాఁబట్టుము. దారిబత్తెములకు నీకిగు న్యయమంతయు రాఁబట్టుము. శాంతి నెలకొల్పుము. పొమ్మ”ని యాజ్ఞాపించెను.

నాగమనాయకుఁడు చక్రవర్తియాజ్ఞ శిరసావహించి, యాక్షణమే తగుసేనతో బయలుదేటి, పాండురాజ్యముపై దండెత్తెను. మొదట వీరశేఖరు నోడించి, యతనిరాజ్య మాక్రమించుకొనెను. పిదప, చంద్రశేఖర పాండువకు

రాజ్యమీయక, రాయల యాజ్ఞ నుల్లంఘించి, నాగమనాయకుడు తానే రెండు రాజ్యములకుఁ బ్రభువయ్యెను. నాగమనాయకుని చర్య కచ్చెరువొంది, నిరుత్సాహముతో జాండుడు, మఱల విజయనగరమున కేతెంచి, సవిస్తరముగా రాయలకు సర్వ వృత్తాంతమును నివేదించెను.

రాయలు విషయమాలించి, తోకద్రొక్కిన లేచి బుస్సుమను త్రాచువలె గోపించి “ఏమి! ఈ చిత్రము! నిన్ను మా విశ్వాసపాత్రుండవని నమ్మినందులకా యీ దుండగము. మా యాజ్ఞ నుల్లంఘించుట కాక పాండు్య నకు రాజ్యమీయక, రెండు రాజ్యములకు నీవే మెలిక వైతివి. ఇట్లు చేయుమని మాయాజ్ఞ కాదు. వెంటనే పాండు్య నకు రాజ్యమప్పగించి, మా సన్నిధికి వచ్చునది” అని యొక యాజ్ఞాపత్రమును వ్రాయించి, నాగమనాయకునకుఁ బంపెను.

వార్తావహుడు వాయు వేగమునబోయి యాజ్ఞాపత్రమును నాగమనాయకున కందజేసెను. ఆతడందలి విషయములను సవిస్తరముగాఁ జదివించుకొని కొంతకాలము దీర్ఘముగా నాలోచించెను. ఏది యెట్లయిన నుత్తరము వ్రాయుట తప్పనిసరి యని గ్రహించి,

శ్రీ. శ్రీ. శ్రీ. రాయలవారి పాద సన్నిధికి :—
నాగమనాయకుడు వినయపూర్వకముగాఁ బంపుకొన్న విన్నపము.

ప్రభూ! నేను దేవరవారి యానతి నుల్లంఘింపలేదు. రాజ్య మరాజకమై గండ రగోళ పరిస్థితియందున్నది. చంద్ర శేఖరుని పాలన ప్రజకు గంటకముగానున్నది. అందుచే బాంధ్యుఁ డాక్రమించుకొన్నాఁడు. మీఁదు మిక్కిలి చంద్ర శేఖరుఁడు తండ్రికొ రసపుత్రుఁడు కాఁడట. దాసీ పుత్రుఁ డట. రాజ్యమును జక్కదిద్దుటకై చాలవఱకు నా ధనమును వ్యయించితిని. రాజ్యమందు శాంతిభద్రతలు నెలకొను నంతవఱకు నా వ్యయించిన ధనము రాబట్టుకొనునంత వఱకు రెండు రాజ్యముల నేనే పాలింపఁదలంచి యున్నాను. కాఁగా, రాజ్య పరిపాలనయందు చంద్రశేఖర పాంధ్యుఁ డశక్తుఁడు. మఱల రాజ్యమాతనికిఁ గట్టఁబెట్టిన, ప్రజలు తిరుగుబాటుగుదురు. దీని మూలమున సామ్రాజ్య మునకు ధన నష్టమగుటయేగాక, యితర రాజ్యములకుఁ జాలక నయగును. అప్పుడు “గోటఁ దీర్చు పని గొడ్డఁటఁ దీర్పవలసివచ్చును. నేను రాజద్రోహిని కాను. ఇంతవఱకు నా శరీరమును సామ్రాజ్యమున కంకితము చేసితిని. ఈ విధ ముగానైన గొంత కాలము నుఖమున విశ్రాంతి బడయఁ దలచినాఁడను. ఇంక తమ యిష్టానుసారము సేయుఁడు.

ఇట్లు,

మీ విశ్వాసపాత్రుఁడు,

కోట్యము నాగమనాయకుఁడు.

అని వ్రాయించి, విజయనగరమునుండి వచ్చిన వార్తా వహుని పరముగా రాయలకుఁ బంపెను.

నాగమ నాయకుడు పంపిన విజ్ఞాపన పత్రమును జూచుటతోడనే రాయల కనులెఱ్ఱఁబారినవి. సభను కలయఁజూచి “నిజముగా నీతఁడు రాజద్రోహి. రాజశాసనోల్లంఘనమే ద్రోహము. ఇట్టివానిని మన్నింపరాదు. ఈతనిని బట్టితెచ్చు వీరుఁ డెవ్వఁడైన నీ సభయందున్నాఁడా!” యని మఱొకసారి పేరోలగమును దేరి పాఠఁబఱచెను.

సభ నిశ్శబ్దమైనది. కొలువులోని వారందఱు పరస్పర ముఖావలోకనము గావించుకొనిరి. అం దెవ్వఱును నడుము బిగింప సాహసింపరై రి. కొంతసేపటికి విశ్వనాథనాయకుఁడు లేచి, ప్రభువునకు వందనమాచరించి, చేతులు మోడ్చి, “దేవరవారి యాజ్ఞయైన నాకుఁ దండ్రీయైనను లక్ష్యము సేయక నాగమనాయకుని తమనన్నిధికిఁ గొనిరాఁగలను.” అని వినయముట్టిపడఁ బలికెను.

విశ్వనాథ నాయకుని ధైర్యసాహసములకుఁ గొలువు లోని వారందఱు అబ్బురపడిరి. అంత రాయలు వికటముగా నవ్వి “బౌరా! నాగమ నాయకుని గుమాడుఁడవు గదా! ఇది సమయముగా గుర్తించి, తండ్రితోఁజేరఁగోరి, చక్రవర్తి యుత్తరు వపేక్షింప నుంటివా?” యని కొలువు కూటము మాఱుమ్రోగునట్లు గద్దించెను.

సభలో గుసగుసలు రేగినవి. కొంతసేపటికి కొలువు నిశ్శబ్దమైనది. రాయలు మాన ముద్ర దాల్చియుండెను. ప్రభువులవారి మాన మర్థాంగీకారసూచనయని భావించి, యానాఁడే విశ్వనాథ నాయకుఁడు తనకుఁ దోడుగా గొంత

పైస్యమును వెంటగొని మధురాపురముపై దండెత్తెను. దందుతో బట్టణ సమీపమందున్న మామిడితోటలో విడిసెను.

తండ్రి గౌరవార్థము మొదట సామ వాక్యములతో మందలింప నుద్దేశించి “నాయనా ! మీరు రాయలవారి యుత్తరువును త్రోసి రాజు చేసితిరి. చేయుటయే గాక స్వతంత్రముగా బ్రవర్తించుచున్నారు. పాండుని రాజ్య మాతనికప్పగించి, ప్రభుసన్నిధానమును జేరుటయుత్తమము. అట్లుకానిపక్షమున మిమ్ము బలాత్కారముగా గొనిపోవుదు” నని విశ్వనాథుఁ డొక యుత్తరమువ్రాసి, తండ్రికడ కంపెను.

ఉత్తర మందినది. అందలి విషయములు గ్రహించి నాడు. గ్రుడ్డువచ్చి పిల్లను వెక్కరించుచున్నట్లున్నదని భావించినాడు. కొంతవడి దీర్ఘమాలోచించి, యాశ్చర్య చకితుఁ డైనాడు. తోడనే కుమారుని బురోభివృద్ధికై బాంపడువానివలె “నేను నీ కొఱకే పాటు పడుచుంటిని. ఈ రహస్యము నీవు గమనింప లేవైతివి. ఇప్పటి వఱకు సామ్రాజ్యమునకు సేవజేయుట తోడనే మనకండలు కరుగుచున్నవి. నా జీవితము చరమదశ నందుచున్నది. ఇంతట వైసను మనము స్వేచ్ఛయనుభవింపవలదా ! దీపమున్నపుడే యిల్లు చక్కఁబెట్టుకొనవలదా ! మాటు మాటాడక నాతో జేరుము” అని సాధిప్రాయముగా బదులుత్తరము వ్రాసి పంపెను.

విశ్వనాథ నాయకుడు తండ్రి వ్రాసి పుత్తెంచిన యుత్తరమును దిలకించినాడు. ఇంకను జనకునకు హృదయ పరివర్తన గలుగలేదని చింతిల్లినాడు, కాని, యింకొకసారి కటువుగా మందలించిచూచుట యుత్తమ మని తలంచి, “మీకు నీతులు బోధించునంతటి దిట్టనుగాను, కాని తండ్రి కంటెను రాజే గొప్పవాడు. మీరు చేసినది స్వామి ద్రోహము. చక్రవర్తిగారి యుప్పును దినుచున్న మన మిట్లు చేయుట పాడిగాదు. నా పలు కాలింపుడు. అట్లుకానినాడు మన మిరువురకు యుద్ధము తప్పని సరియగును. అప్పుడు దైవము మీకుసాయపడడు. సజీవముగా మిమ్ముగొని పోయి రాయల కప్పగించి, నా ప్రతిజ్ఞ నెరవేర్చుకొందును. నా ప్రతిజ్ఞ పాలనమే సర్వసామ్రాజ్య పాలనమని భావింపుడు” అని గంభీర వాక్యములతో మఱొక యుత్తరము వ్రాసిపంపెను.

నాగమనాయకుడు కుమారుడంపిన లేఖా పుత్తాంతములను గ్రహించినాడు. కోప మొకవైపు సంతాపము మఱొకవైపు నాతనిని బాధించినవి. అందులకుఁ గటకటపడి “లేక లేక విశ్వనాథుని వరప్రసాదమున గన్న కొడుకు నేటికే నాపైఁ గత్తిదూయుటకు సాహసించినాడు. అభిప్రాయము లేకీభవింపక పోవుటయే యిందుకుఁ గారణము. ఇంతకుఁ గాలము. ఇది నా దురదృష్టము.” అని తలపోసి, కుమారునితోఁ బోరాడ సంసిద్ధుడైనాడు.

తండ్రికొమరులకు బోధ ప్రారంభమైనది. క్రమముగా నది తీవ్రరూపము దాల్చినది. నాగమనాయని దండులో

పలువురు హతమైరి. ధర్మా ధర్మములను రణ రంగమే నిర్ణయించినది. అట్టి సంకుల సంగ్రామమున విశ్వనాథ నాయకుఁడు తండ్రిని సజీవముగా బంధించి, యంబారీ యేనుఁగుపై నెక్కించి, కొండఱ కావలియుంచి, సరాసరి విజయనగరాభి ముఖుఁడయ్యెను.

రాయలు కొలువుదీరి యుండెను. మంత్రులు, సామంతులు, దండనాథులుండిరి. మఱొకవైపు కవి గాయకు లుండిరి. తండ్రిని సంకెళ్ళతో బంధించి తెచ్చుచున్న విశ్వ నాథుని ప్రభువు వీక్షించినాడు. అతని ప్రతిజ్ఞా పాలనకు, న్యాయ భక్తికి, మిగుల నబ్బురపడినాడు. సభ్యు లెల్లరు విశ్వనాథుఁడు మానవాతీతుఁడని వేనోళ్ళ క్లాఘించిరి.

రాయలు బంధితుని నిలువెల్లఁ జూచి “ఏమి ? నాగమనాయకా ! ఇంతకాలము విశ్వాసపాత్రుఁడవై, యిట్టి ఘాతక మొనరించితివి.” అని రాజ తీర్తి తొణికిస లాడఁ బలికెను. అందులకు నాగమనాయకుఁడు “ప్రభూ ! ఇందు నా తప్పేమియు లేదు. మీ తండ్రిగారి హయా ములో పాండ్యరాజ్యము నాకు కుదువ యుంచఁబడినది. రాజ్యమరాజకమగుటచే, పాండ్య రాజ్యమునుండి బాక్కస మునకు ధనము చేరుటలేదు. అందును చంద్రశేఖర పాండ్యుఁ డశక్తుఁడగుటచే శాంతి నెలకొల్పుట కిట్లు కావించి తిని. ఇంక మీ చిత్త” మని పలికెను.

చంద్రశేఖర పాండ్యుఁడా మాటలు సత్యమని యొప్పు కొనెను. అంతట విశ్వనాథుఁడు చేతులుమోడ్చి, తండ్రి

తప్పిదమును తమింప రాజును వేడెను. రాయలు సంతోషముతో నాగమనాయుని మన్నించి, విడిపించెను.

తండ్రి కొడుకు లిరువురిండ్లకుఁ బోయిరి. అప్పుడు విశ్వనాథుఁడు తండ్రి పాదముల కెఱిగి “ నాయనా ! ఇప్పుడు నీవు తండ్రివి, నేను కుమారుఁడను. ఇంతవఱకు మనము విరోధులము. నీ కుమారుఁడు స్వామి కార్య తత్పరుఁడని శ్లాఘింప వినుటకు కెంతయు నీకు ముదావహమేకదా ! ” అని వినయమున విన్నవించెను.

కుమారుని జ్ఞానగరిమకు, సాహసమునకు, స్వామి కార్యపరాయణతకు నాగమనాయకుఁ డమందానందమున బొంగినాఁడు, వెంటనే కుమారుఁడు జనకుని స్నానము జేయించి, నూతన వస్త్రధారణ గావింపజేసెను. ఆతనిచే బ్రాహ్మణ సమారాధనయు, దానధర్మములు సేయించెను.

విధ్యుక్త కార్యములు నిర్వర్తించిన తరువాత తండ్రి కుమారునితో “ నీకు రాజ్యము కట్టవలయునని యిట్లు చేసితిని గాని, స్వామి ద్రోహము కొఱిగగాని పనియని నాకుఁ దెలియదా ! మున్నొక పర్యాయము మీనాక్షి సుందరేశ్వరులు నాకుఁ గలలో గన్పడిరి. దేవి నాయందు బ్రసన్న దృష్టులఁబఱిపి, ‘యచిర కాలములో నీ కుమారుఁడు నాకు నెలవైయున్న పాండ్య రాజ్యము నేకచ్ఛత్రముగా బాలింపఁగలఁడ’ ని పలికి యంతర్ధానమందినది. అందులకు నిదర్శనముగా నిట్లు గావించితి ” నని పలికెను.

ఆ మాట లాలించి, విశ్వనాథుడు వినయ ముట్టిపడ
 “జనకా! దేవి దయతో గావించిన యా దేశమును నేను
 గాదనను. మనము నిమిత్త మాత్రులము. రాజ్యప్రాప్తి
 దైనసంకల్పము. జేరుగవలసినది జేరియే తీరగలదు”
 అని ప్రత్యుత్తరమిచ్చెను.

తరువాత వారు కొంతకాలము సుఖముగా నుండిరి.

చాలకాలము. జేరిగినపిమ్మట యొకనాడు నింజోల
 గమున రాయలాసీనుడై యుండెను. అట్టియెడ చంద్ర
 శేఖర పాండుడు లేచి, కరములు మోడ్చి “ప్రభూ!
 ఇక చాలకాలము రాజ్యము చేయజాలను. నా యశక్తి
 గమనించి, ప్రజలు నాపైఁ దిరుగుబాటుచేయ నుద్యుక్తులగు
 చున్నారు. కావున యేలినవారికేమో తెలుపుచున్నానని
 భావింపక విశ్వనాథ నాయకుని బాండ్ల రాజ్యమున కభిషే
 కింపుడు. అర్హుడు. గుణశాలి. ఇంతకుమించి మీతో
 బ్రసంగింపజాలను.” అని సవినయముగా బలికెను.

పాండుడు గావించిన విజ్ఞప్తిని సాకల్యముగా విని,
 రాయలు కొంతవడి యాలోచించెను. సభ్యులెల్లరు విన,
 రాయలు, చిఱునవ్వు మోమున జిందులాడ, విశ్వనాథ
 నాయకు నవలోకించి “నీవు మాకును, మా సామ్రాజ్యమున
 కనేక పర్యాయము లుపకరించియున్నావు. ఇంతకుఁబూర్వము
 నీకొక రాజ్యమిత్తమని వాగ్దానముచేసి యున్నాము. కావున
 నీవా రాజ్యమున కాధిపత్యము వహింపుము. రాజ్యమున
 శాంతి భద్రతలు నెలకొల్పుము.

శాంతి యుండినగాని ప్రభుత్వమునకుఁ జెల్లవలసిన కప్పము సక్రమముగా జేరదు.” అని యాజ్ఞాపించెను. వెంటనే సహాయముగానలసినంత నైవ్యము నిచ్చి, పంపెను.

విశ్వనాథ నాయకుఁడు రాయల యానతి దలఁచాల్సెను. వినయమున నమస్కరించెను. తండ్రి యనుమతిఁ గైకొనెను. ఆ మఱునాఁడే యతఁడు మధురానగరమును జేరెను.

ఆతఁడు రాజ్యమునకేగి చూచునప్పటికి, నగరమున కన్నివైపుల దట్టమైన యడవులు పెరిగియుండెను. అవి చోరుల కునికిపట్టుగా నుండెను. ఘాతుక మృగములు విచ్చలవిడిగా సంచరించుచుండెను.

పట్టణము చుట్టునుగల కోట గోడలు శిథిలావస్థయందుండెను దేవాలయములు, రచ్చ కూటములు పాడరియుండెను. ఇట్టి పరిస్థితిని గన్నులారఁగాంచి, సరిజేయుట కుద్యమించినాఁడు. ప్రజల కుపద్రవము లెక్కువైనవి. ఖజానాలోఁ జాలినంత ధనము లేదయ్యెను. క్రొత్త పన్ను లీపరిస్థితులలో విధించిన ప్రజలలో నలజ్జి యెక్కువగునని తలఁచెను. అందుచేఁ దనకు తండ్రి యొసఁగిన ద్రవ్యమును వ్యయించి, శిథిలముల నుద్ధరించెను.

విశ్వనాథ నాయకుఁడు గద్దెనెక్కిన తరువాత అరియ నాథ మొదలారిని మంత్రిగను, దండనాథునిని నియమించుకొనెను. అతఁడు మిగల సమస్తమును జూచుచుండెను. విశ్వాసపాత్రుఁడునై

పాండ్య రాజ్యములను బాలించినను, తన వ్యక్తి స్వాతంత్ర్యమునకు భంగము గలిగించుకొనలేదు. తాను బాలించినంత కాలము విజయనగర సామ్రాజ్యమునకుఁ గప్పము గట్టుచు, నా రాజ్యమునకు లోబడి ప్రవర్తించుచుండెనువాడు.

ప్రస్తుతము నయనానందకరముగా గవంబడుచున్న మీనాక్షీ నుండరేశ్వరుల దేవాలయములు, ప్రాకారములు, మంటపములు ; మున్నగునవి యరియనాథ మొదలారి సాయమున విశ్వనాథనాయకుఁ డుద్ధరించినవే!

ఇంతలో గ్రీ. శ. 1530 లో శ్రీ కృష్ణదేవరాయలు కాలగర్భమున లీనమయ్యెను. ఆయన తమ్ముఁ డచ్యుత దేవరాయలు విజయనగర సింహాసన మధిష్ఠించెను, ఆ కాలమున సచ్యుతరాయల మఱిదలి మగఁడైన చెన్నప్పనాయని చోళ రాజ్యమునకుఁ బ్రతినిధిగా నియమించెను. కావున నిది విశ్వనాథుని యధీనమునుండి తొలగినది. అట్టి సమయముందే కావేరీ తీరమున కిరువైపుల దట్టముగా నరణ్యములు పెరిగియుండెను. అందుచే నా ప్రదేశము చోరుల కిరవైయుండెను. కావున శ్రీరంగేశుని దర్శింపఁ బోవు యాత్రికులకు బాధాకరముగానుండెను. ఇట్లుండుట గుర్తెఱిగి, విశ్వనాథనాయకుఁడు వనముల గొట్టించి, బాటలు వేయించెను. యాత్రికుల మన్ననకుఁ బాత్రుఁ డయ్యెను. ప్రజా సౌకర్యముల కెన్ని విధములుగనో పాటు పడినాడు. చెఱువులు, త్రవ్వించి, కాలువలు, తీయించి

సీటి సదుపాయములు కలిగించినాడు. రైతులకుఁ బొలములు, ధనమునిచ్చి, వ్యవసాయ మభివృద్ధికిఁ దెచ్చెను. రాజ్యమునకుఁ రైతు వెన్నుఁబూసయని గుర్తించినాడు, అందుచే నా కాలమున కఱవు నెవ్వరైన నెఱుంగకుండిరి. రాజ్యమందు జిరస్థాయిగా శాంతిభద్రతలు నెలకొలిపెను.

నేటి మండలములగు మధుర, రామనాథపురము, తిరునెల్వేలి, తిరుచినాపల్లి, కోయంబుత్తూరు, సేలము, తిరువాన్కూరునందు గొంత భాగముచేర్చిన, విశ్వనాథనాయకుని రాజ్యముగా గణింపవచ్చును.

విశ్వనాథుఁడు తన యేలుబడి కాలములో వ్యవసాయము సర్వ తోముఖముగా నభివృద్ధియగుటకు “పాలియ పద్ధతిని” బ్రవేశపెట్టెను. అందుచే బంజరు భూములు సాగులోనికి వచ్చినవి. ప్రాచీన రాజవంశీయులకు జీవనోపాధికలిగినది. ప్రజకు ముసల్మానులశాధతొలగినది.

ఈ పద్ధతిననుసరించి యాతఁడు తన రాజ్యమునంతయు డెబ్బదిరెండు పాలెములుగా విభజించెను. ఒక్కొక్క పాలెమున కొక్కొక్క ప్రతినిధియధికారి యయ్యెను. వారు “పాలెగాండ్ర” నఁ బడిరి. పాలెగాండ్రు తమ రాబడిలో మూడవవంతు విశ్వనాథునకుఁ జెల్లించుచుండిరి. యుద్ధ కాలములో వారు తమయేలికకు ధనజన సహాయము సేయునట్లుండఁ బడిరి. ఇట్లున్నను విశ్వనాథుఁడు విజయ నగర సామ్రాజ్యముపట్ల భక్తి విశ్వాసములు వీడలేదు.

ఇట్టి సత్పరిపాలకుఁ డగుటచే, నీతఁడు “పాండ్యకుల సంస్థాపనాచార్యుఁడు” అను బిరుదు వహించెను. తన పాలన కాలములో సాంతనాణెములు ముద్రింపించెను. క్రీ. శ. 1564 లో విశ్వనాథ నాయకుఁడు కాశీ విశ్వేశ్వరుని సన్నిధాన మలంకరించినాఁడు.

ఇతని పరిపాలనవలన నాంధ్రద్రావిడులకు మైత్రి కుదిరినది. కావున నితఁడిరువురకుఁ బూజనీయుఁడని వచించుట యతిశయోక్తి కాదు. ఈతని ప్రతిజ్ఞాపాలన. రాజభక్తి, కార్యదీక్ష మొదలైన గుణములు సర్వుల కనుసరణీయములు.

౪. ఆత్మార్పణ

క్రీస్తుపూర్వ మైదవశతాబ్ద మధ్య కాలమున నైరోహా ఖండమున గ్రీసు దేశము విరాజిల్లినది. ఆ దేశమునకు ఏథెన్సు నగరము శిరోభూషణముగా నుండినది. అందు గళలు, శాస్త్రములు వర్ధిల్లినవి. ఆ నగరము, చరిత్ర కాదులను, శిల్పులను, కవులను. రాజకీయవేత్తలను గడుపారంగని ఖండాంతర కీర్తి నార్జించినది.

ఆ దేశమందు సోక్రటీసు. క్రీ. పూ. 428 లో జన్మించెను. ఆతని తల్లిదండ్రులు పీనరీటు, సాఫ్రానిస్కోలు ఆయన తండ్రి పేరొందిన శిల్పి. తల్లి మంత్రసానివృత్తిలో గాలము గడపెను. చివటదశలో సాఫ్రానిస్కో తనకున్న విలువగల యాస్త్రాని కుమారునకు సంక్రమింపఁ జేయుమని విశ్వసనీయుడగు నొక బాంధవుని పరము గావించెను. కాని, సాఫ్రానిస్కో కాలగతిఁ జెందఁగనే బంధువా ధనము నపహరించి, విశ్వాసఘాత మొనరించెను. అందుచే నిరాధారుడై సోక్రటీసు బాల్యము నుండియు తండ్రివృత్తి నే యవలంబించి కాలము గడపుచుండెను.

ఆ కాలమున ఏథెన్సు నగరమున వర్ధిల్లిన మహా మహుల కడ బాల్యమునందు సోక్రటీసు విద్యాభ్యాస మొనరించెను. ఒజ్జలయెడఁ గలిగిన గుణములు, తెలివి తేట లాతనియందు రూపొందినవి. ఆతఁడు లలిత కళలందు

మిగుల నేర్పు సంపాదించెను. కులమతములు పాటింపక
యాతఁ డెవ్వరికడనైన గ్రొత్తవిద్యలు నేర్చుకొనుటయం
దాసక్తిఁ గలవాఁడు.

సోక్రటీసునకు యుక్తవయసురాఁగానే వివాహ
మైనది. ఆయనకు జ్ఞాంతిపి, మిర్టోలు అను నిద్దఱు భార్య
లుండిరి. రెండవ భార్య గుణవంతురాలు, కాని, ప్రథమ
భార్య గయ్యాళి. అగుటచే నాతనిని ధనార్జనకై మిగుల
బాటుపడమని తఱుముచుండెడిది. అయినను గుటుంబపోషణ
కెంత ధనమవగరమో యంత సంపాదించి తృప్తిపొందుట
సోక్రటీసునకు గల ముఖ్యాభిప్రాయము. ఆతనికి జ్ఞానసంపా
దనయందుఁగల యాసక్తి ధనార్జనయందు లేకుండెను.
ఎక్కువ ధనము సంపాదించుటకన్న యార్జించినధనమును
మితముగా వ్యయించుట మేలని యాతని భావము. ఇంతకుఁ
దన నిరాడంబర జీవితమే కారణము.

సోక్రటీసు వికృత స్వరూపి. కాని యాతని ఫల
భాగము విశాలమై జ్ఞానసంపద కునికి పట్టుగానుండెడిది.
ఆతఁడు చూపఱి కాకపోవుటచే నితరులాతనినేవగించు
చుండెనువారు. అతఁ డెండవానల కోర్చెడువాఁడు. చాల
దూరమైనను గాలినడకతో నడచువాఁడు. శ్రమ, విసుఁగున
కేసుమంతయు వెనుదీయనివాఁడు. ఆతని హృదయమున
క్షమ, శాంతి, కార్యదీక్షమున్నగు గొప్ప గుణము లాకృతి
నొందియుండెను. ఆతఁడు స్వేచ్ఛాఞ్చి. వ్యక్తి స్వాతంత్ర్య
ముపై నాతనికి బట్టుదల మెండు. ఆతని యాకారమువలెనే

మనోవ్యాపారముగూడ లోకవిరుద్ధముగానుండెడిది. ఇందుల
కాతఁడు యదార్థవాదియగుటయే కారణము.

ఆతఁడు లోకమునకు జంకక, లోకల గుణదోషము
లను నిమగ్నించుచుండెనువాఁడు. అందుచే జాల మంది
కాతఁడు గిట్టకుండెను. అతఁడు తన యాతరాత్మ యెల్లా
డించునో యట్లే వర్తించుచుండెనువాఁడు కాని, యితరుల
మెప్పు సంపాదించఁజూచువాఁడు కాకుండెను. ఈ కారణ
మునఁ గొందఱాతని నభిమానించుచుండెనువారు.

ప్రతి వయోజనుఁడు సైనికశిక్షనంది, దేశసేవ జేయ
వలయునను నిబంధన యానాటి గ్రీకుశాసనమై యుండెను.
మాతృదేశాభిమాన మాతని కుగ్గుపాలతో గఱచిన
గుణము కావున సోక్రటీసు సైనికుడయ్యెను. ఒకానొక
యుద్ధమున సోక్రటీసు తన పరాక్రమమునుజూపి, పేరొందెను.
ఆకలి దప్పలకోర్చి పోరాడెను. అందొక సోదర సైనికుఁడు
గాయపడఁగా నాతని కన్నివిధముల సాయముజేసెను.
ఆ యుద్ధమందు సాటిలేని పరాక్రమము జూపిన వారికి
బహుమానము లీయ నధికారులు సంకల్పించిరి. సైనికాధి
కారి ఊతగాత్రుఁడైన యుద్ధవీరున కీయఁదలంచెను. కాని,
యాతఁడు బహుమానమున తానర్హుఁడు కాఁడనియు,
సోక్రటీ సందులకుఁదగినవాఁడని విన్నవించెను. గాని,
ఫలవంతము కాకపోయెను. సైనికాధికారి యభీష్టమే
కొనసాగినది. ఇట్టి వివరీత చర్యకు సోక్రటీ సుమంతయుఁ
జలింపలేదు. ఇందులకుఁ దన ఊమాగుణమే తార్కాణము.

ప్రతిదినము ప్రాతఃకాలమున సోక్రటీసు ధ్యాన నిమగ్నుడై యొక చోట నిలిచియుండెడువాడు. అం దాతని యాలోచనపూర్తియైనసరి, లేకున్న మధ్యాహ్నమువఱకైన నచ్చటనే యుండెడువాడు. చూపఱ కీపరిస్థితి విపరీతముగా దోచుచుండెడిది. ఏ యాచరణ సామాన్యజనులకు విరుద్ధముగా దోచునో, యది మహానుభావులకు గ్రమబద్ధముగా నుండుట సహజము.

గ్రీసుదేశస్థులకు మఱొకసారి జీలియమ్ కదన రంగమున యుద్ధము తటస్థించెను. సోక్రటీసు మూర్తీభవించిన సాహసమట్లు ఖడ్గకవచధారియై పోర నుద్యమించెను. అతనిని జూచుటతోడనే శత్రు సైనికుల గుండెలవియుచుండెను. కాని విరోధి బలమెక్కుడైన కారణమున గ్రీకుడండు భీతిల్లిపలాయనమంత్రము పఠింపసాగెను. అప్పుడు సోక్రటీసు యుద్ధరంగమున నిలిచి సోదర వీరులారా! ప్రాణము పోకకు భీతిల్లకుండు. మానవునకు జనన మరణములు సహజములు. పుట్టినవా రేనాటికైనను గిట్టకమానరు. నాహసించి జయమో! స్వర్గమో! గొనుట వీరలక్షణము.

దేశాభిమానమును వీడుట కంటె ప్రాణత్యాగము కీర్తిదాయకము. నేను మిమ్మనుసరించియుందును. జడియకుండు. శరీరమున బ్రాణమున్నంతవఱకు బోరాడుండు.” అని యెలుంగెత్తి వారికి ధైర్యసాహసములు రేకెత్తించెను.

కాని, కాలము తప్పివచ్చినప్పు డాతని ధైర్యప్రబోధము ఫలవంతము కాకపోయినది. ఐనను సోక్రటీసు విక్రమము సన్నుతింపఁబడినది.

సోక్రటీసునందు మఱొక విశిష్టగుణముండెడిది. సామాన్యులతో నాతఁడు వ్యర్థముగా భాషించెడువాఁడు గాఁడు. తన బుద్ధికి నచ్చిన వారితో మాత్రము మితముగా భాషించెడువాఁడు. అతని హృదయము విశాలమై గంభీర భావములతో తొణికిసలాడుచుండెడిది. అతని సంకల్పములు విశ్వమానవ కల్యాణమునకు చక్కని రాచశాట్రైయుండెడివి. ఇట్లుండఁగా నాతనికి పైనికోర్కొగమున నున్నత పదవి లభించెను.

ఆ కాలమున గ్రీకుదేశమున నెన్నికలు జరగెను. సోక్రటీసు నెవ్వలు సభ్యుడుగా నెన్నికై నాఁడు. ఆ సభయందు నైదువేలమంది సభ్యులుండెడివారు. అందొక్కక్క తెగకేఁబడిమంది సభ్యులవంతున పది తెగలుండెడివి. ఆ పది తెగల నుండి యెన్నుకోఁబడన సభ్యులు కార్యాచరణ సంఘముగా నేర్పడెను. సోక్రటీసు కార్యాచరణ సంఘమున కధ్యక్ష పదవి నలంకరించెను.

ఆ నాటి నుండియు సోక్రటీసు తన కార్యకలాపములను న్యాయబద్ధముగ, నిష్పక్షిణ్యముగా నెరవేర్చుచుండెను. ఆ కాలమున గ్రీకుదేశమున యుద్ధనిహతులైన వీరుల కంత్యక్రియలు నైభవముగా జేయుట యాచారమై యుండెను. గత యుద్ధములో నెనిమిదిమంది సేనానానులు భీతిల్లి పాటిపోయినన్ని నిండుకు బాత్రులైరి. శాసనోల్లంఘన వారిపై మోపఁబడెను. అందుచే వారు శిక్ష కర్హులని బ్రజాభిప్రాయమైయుండెను. కాని నేరస్థులగు సేనానులు

క్రమమైన సమాధాన మొసగిరి. ప్రజాసామ్యవాదనలో వారి సమాధానము నెగ్గకపోయెను. అందుచే నీ విషయము ప్రజాసభలో నోటునకుఁ బెట్టవలసివచ్చినది. అందు ప్రజాపక్షమే గెలిచినది. కొండలు సభ్యులు న్యాయమని వాదించిరి, ఇట్టి న్యాయబద్ధముకాని విషయము నోటునకుఁ బెట్టుట చట్టవిరుద్ధమని సోక్రటీసు ప్రజావాదులను నిరాకరించెను. “విషయము న్యాయసమ్మతమును, చట్టబద్ధమునై యుండవలయును. అట్టి యంశమునకు నేను దాసుఁడను” అని యానాటి సభలో సోక్రటీసు గంభీరముగా నుద్ఘాటించెను. అంతలో సభ ముగిసినది.

కొంతకాలము జరిగినపిమ్మట గ్రీసుదేశ పరిపాలన శాస్త్రత మతొకపక్షము వారి చేతులలోఁ బడినది. నిరంకు శాధికారు లా నగరమును బాలింపదొడగిరి. వారి పాలనలో భయంకర దేవత నాట్యమాడుచుండినది. రాజకీయముగా వారితో వ్యతిరేకించినవారును, వేఱుకారణములచే విరోధించినవారు ప్రస్తుత పరిపాలకుల యాగ్రహమునకుఁ బాలగుచుండిరి. తుడ కట్టివారు మరణదండనకు వశులగుచుండిరి. నిర్ధను లొకమూఁకఁగాఁజేరి, ధనికులఁ దెగటార్చుచుండిరి. అమాయిక ప్రజలగోడరణ్యరోదనము కాఁజొచ్చెను. నిరుపయోగులు పైకి వచ్చుచుండిరి. ఇంతయేల, కొలఁది కాలమునకే గ్రీకు పరిపాలన తలక్రిందైనది. ఇట్టియెడ న్యాయమునకుఁ గట్టుబడిన యే వ్యక్తి యైనను సహించి యూరకుండఁ గలఁడా!

ఇంతకుముందు నిలచియుండిన నైనికోద్యోగుల శత్రు యిప్పుడమలులోనికి వచ్చినది. నూతనపక్ష మా నేరస్థులతో, బాటు, వారికి గిట్టని మరి నలుగురిని శిక్షింప, నధ్యక్షున కాజ్ఞ యిచ్చిరి. సోక్రటీసు వారి యాజ్ఞాపత్రమును గైకొనెనే గాని, దానిని నిరాదరణఁ జేసెను. అట్లు చేయుట, తనపక్షవిఁకి, మదకుఁ దన కపాయము సంభవించునని యాతఁడు భీతిల్ల లేదు. ఒకవేళ విపత్తు సంభవించినను జలింపని ధైర్యశాలి కదా! సోక్రటీసు అచలమును చిన్నగాలులు కదల్పలేవుకదా!

పరిపాలకుల యానతిని తృణీకరించి, వెంటనే సోక్ర ిసు గృహభిముఖుడగుచు వారితో “ న్యాయసమ్మతము గాని దేనినైనఁ జేయఁజాలను. అట్టి చోనాకెట్టి విపత్తు సంభవించినను దలఁదాల్చెదను ” అని గంభీరముగా బలికెను.

అది మొదలు నిరంకుశ పాలకులుసేయు ప్రతి కార్య మును ప్రతిఘటించుచుండెను. వారి చర్యలను తూర్పారఁ బట్టుచుండెను. అప్పుడు వారి యాగ్రహము మిన్న ముట్టినది. తత్ఫలితముగా వారు. “ ఏథెన్సు నగరములో నెవ్వరై నను సోక్రటీసు వాదనను బలపఱచరాదనియు, నాతనితో యువకులెవ్వరు సంప్రదించరాదనియు ” కఠిన ముగా శాసించిరి. ఈ శాసనము సోక్రటీసు మనోధైర్య మును తగ్గించుటకుమారు, వృద్ధికి దోహదమైనది.

ప్రభుత్వము గ్రుడ్డిదై నపుడు, నిరంకుశత్వమును చెలాయించునపుడు, నిట్టి యసందర్భములు కలుగక మానవని

యాతఁడు భావించెను. ఇదే విషయమును తన యిష్టా
గోష్ఠిలో బలువురతో విమర్శించుచుండెడువాఁడు. కాని
యప్పటి ఏఁఁగున నగరము నిరంకుశ వాతావరణమునందే
లీనమైయుండెను. ప్రజలు చాలవఱకు తమోవృత్తిలో
నుండిరి. వారి భావములు కలుషితములై యుండెను.
వారికి జ్ఞానభానూదయమెట్లు కలుగునా? యను విచార
మాతని మనోవిధి నాటుకొన్నది. చేజేత తన యధ్యక్ష
పదవిని వదలుకొన్నాఁడు. అది మొదలుదయము సాయం
కాలము వీధులందు తిరుగుచు బ్రబోధ నాయకుఁడుగా
దయార్తైనాఁడు. జీవనోపాయములేక వీధులలో దిరుగాఁడు
మూఁకను బోధింప మొదలిడినాఁడు. వీధులందు కూడ
లిస్థలములలో డెక్కుమందిని సమావేశపఱచి, జనుల కర్తవ్య
మును, ప్రస్తుత ప్రభుత్వ విధానమునుగూర్చి ముచ్చటిం
చెడువాఁడు. పర్యవసానమునఁ బ్రజలవలంబింపవలసిన
మార్గమును సూచించుచుండెను,

తాను బోధించు వాక్యములు త్రాఁడు బొంగరములు
లేని వ్యర్థ ప్రలాపములుగావు. ఉపన్యాసమునకు ముందు
పథకమును నిర్ణయించుకొని మాట్లాడుచుండెను. అతని
యుపన్యాసము సామెతలతో, జాతీయ పదములతో మిళితమై
యుండెడిది. శ్రోతల హృదయము కొంత వికసించినట్లు కనఁ
బడినచో, నాతఁడు కృతకృత్యుడైనట్లు సంతోషించు
చుండెను.

ప్రజలకు నైతికముగా సాంఘికముగా బలము
సేకూర్చుటయే యాతని ముఖ్యశయము. ఇట్లనుదినము

ప్రజా సేవలో మునిగి తేలుచుఁ దుదకు తన వృత్తినిగూడి విసర్జించెను.

ఒక్కొక్కనాఁడు సోక్రటీసుదయమున లేచి, కాల కృత్యములు తీర్చుకొని, వ్యాయామ క్రీడారంగముల కేగెడు వాఁడు. అందు పరిశ్రమించు యువకులకు వారి భావి కర్తవ్యముగూర్చి ప్రబోధించుచుండెను. వారు బాగుపడుటయే యాతని ముఖ్యోద్దేశమని వారి కెఱిగించెను.

మధ్యాహ్న సమయములందు విపణి వీధులలో బేర సారములాడు జానపదుల దగ్గఱకేగి వారి కర్తవ్యమునుగూర్చి యుపన్యసించుచుండెను. తీరిక సమయములలో జైలుసాలకుఁ బోయి, యందలి నేరస్థులను మందలించెడువాఁడు. వారి దీనస్థితిని జూచి జాలిపడి, వారి విమోచన మార్గమును బోధించుచుండెను.

సాయంసమయములందు కార్ఖానాలనుండి, కచేరీల నుండి జనులు తండోపతండములుగా వచ్చుచుండెడువారు. వారినందఱు నొకచోటఁ జేర్చి, వారి వృత్తులందలి కష్టనష్టములను వివరించుచుండెను. వారి వ్యక్తి స్వాతంత్ర్యము గాపాడుకొను మార్గము లెఱుకపఱచెను. వారి భిన్నభిన్న పరిస్థితులను గమనించి యొక రేవునకు దెచ్చుచుండెడువాఁడు.

సోక్రటీసు విజ్ఞానవేత్త, ఆరితేఱిన వక్త. సునిశిత విమర్శకుఁడు. ఆతని వచోధోరణి కందఱు ముగ్ధులగు చుండెడువారు. క్రమక్రమముగా నాతని యుపన్యాస మాలింప, ఏదెన్ను నగరవాసులే గాక, పరిసరప్రాంతము

నుండి జనులు గుంపులుగుంపులుగా వచ్చుచుండెడువారు, చాలవఱకు సామాన్య ప్రజానీకమును తనవైపు నాకర్షించి నాడు. కాని యధికారుల లోపములను విమర్శించునప్పుడు చాలమంది కీతనిపై గోపము కలుగకపోలేదు. ఈతనిపై వారు ప్రశ్నవర్షమును గురియించి, సమాధానమభిలషించి వారి వారి ప్రశ్నలకు సదుత్తరములిచ్చెను. వారంత రంగికముగా దృష్టి జెందినను, పైకి మాత్రము తృప్తిలేని వారివలె గన్పడుచుండిరి. భగవంతుడంతటివాడు పైత మండఱ మెప్పింపలేడు కదా?

ఈ కారణమున సోక్రటీసు కొందఱి యున్నతాధికారులకు, వ్యాపారసంస్థలకు విరోధుడైనాడు. ఐననేమి. ప్రాణమున్నంతవఱకు ప్రజలకు ధర్మమార్గము బోధించి, వారిని బాగుసేయుటయే యాతని జీవితపరమావధిగా నిర్ణయించుకొనెను. సత్యమును ప్రతిష్ఠించుటకే దీక్ష గైకొన్నవాడు గాన పట్టుదల వీడలేదు. కార్య సాధకులు కష్టసుఖములను లెక్కసేయరు కదా!

సోక్రటీసు ప్రజాహృదయములను సత్యమార్గమునకు ద్రిష్టా యంత్రగాడనని, తనలో దాననుకొనుచుండెను. అతడు పూనుకొన్న మహత్తర కార్యమునకు తాను నిమిత్తమ్రాతుడనని విశ్వసించెను. తన కర్తవ్యము భగవదాదేశమని గుర్తించినాడు. అట్టిదాని లోతుఁపాతులను దుడముట్ట గ్రహింపఁ గంకణము గట్టుకొన్నాడు.

తనపై సానుభూతి చూపుచున్న కొండలు వ్యక్తులారని యనుదిన జీవితాధారమున కుపాధి కల్పించిరి. ఇట్టి సంకల్పము కొంతమందిలోనైన గలుగుట సోక్రటీసు పూనుకొన్న మహత్తర కార్యమునకు భావి జయసూచకముగా నుండెను. సాన రాపిడిచేత వజ్రము సన్నఁబాటినను రమణీయకాంతుల నీనుచుండును. అగ్నిలో గాలి, సమ్మెట పోటుల నలిగి కదా యినుముసాగి ప్రబోధయోగమునకు బనికివచ్చుట. కార్యసాధకునకు ముందెన్నియో యంత రాయములుగలుగుట సహజము. అట్టివానిని లెక్కనేయక సాగిపోయినవాడే కృతకృత్యుడు. ఆతని జీవితమే ధన్యతమము.

తన ప్రబోధము గ్రమముగా వినుచుండుటచేత చాల వఱకు బ్రజలలో నాందోళన హెచ్చినది. ఆతఁడు తమ యోగక్షేమముల నాకాంక్షించి యుపన్యసించుచున్నాడని గ్రహించిరి. దినములకొలది వారి హృదయక్షేత్రములలో నాటుకొన్న ప్రబోధ బీజములు మొలకలెత్తినారంభించినవి. కాలక్రమమున నాతఁడు వారికొక పరిచితవ్యక్తిగా నయ్యెను.

ఏథెన్ను నగరవాసులు ముస్పాతికమంది సోక్రటీసొక నూతన బోధనామార్గ స్థాపకుడని గ్రహించిరి. నాఁడు మొదలుగా నాతని కనుయాయులేర్పడిరి. కొండ తాతని వెంట నెండగాలులకోర్చి తిరుగు శిష్యులుగా నేర్పడిరి. అట్లేర్పడినవారిలో పైరో, క్రిషియాను అనువాద ముఖ్యులు.

సోక్రటీసు వికారస్వరూపము నేవగించినవారు, ఆతని విమర్శలను నిరసించినవారు కాలక్రమమున నాతని దాఁపుఁ జేరసాగిరి. ఆయన యుపన్యాసమునందలి సత్యమును, ధర్మమును గ్రహించిరి. శూన్యవాదులకు, వితండవాదులకు సోక్రటీసు గొడ్డలిపెట్టుగాఁ దయ్యారై నాఁడు.

సోక్రటీసు పాఠశాలనుగాని, కళాశాలనుగాని స్థాపించ లేదు. కాని తానొకచోటజేరి నోరువిప్పెనా? పాఠశాలలు, కళాశాలలు మానుకొనియైనను విద్యార్థులు, యువకులాతని చుట్టు మూఁగి వినుచుండెడువారు. ప్రజానీకములో నింతటి పరివర్తనగలిగినందుల కతఁడే యాశ్చర్యపడుచుండెను! ఇట్టి పరిస్థితి గల్పించిన దేవదేవునకు జోహారులర్పించుచుండెడు వాఁడు.

కొన్నివేళలయందు సోక్రటీసు యనుమతిమేరకు శిష్యులు వాడవాడలలో ప్రబోధమునకు గడంగెడువారు. వారును గొన్ని సూతన సిద్ధాంతములను సృష్టించి, గురువు గారి యంగీకారము వడసి, ప్రజలకెఱుకపఱచుచుండిరి. ఇంతటి చైతన్యము గలిగించు శక్తి సామాన్య మానవునకుఁ గలుగునా? యని సోక్రటీసు విషయమును గ్రహించిన విదేశీయులు విస్మయచిత్తులగుచుండిరి.

ఎంతకుఁ జాలనివారు కొందఱు రాజకీయరంగములో బ్రవేశించి, కీర్తి ధనముల నార్జించిరి. ప్రభుత్వోద్యోగముల బాతుకొన్నవారు కొందఱు. కపటనాటకములాఁడి దేశమునఁ బలుకు బడి సంపాదించినవారు మఱికొందఱు.

సంపన్న కుటుంబములలో జన్మించినవారమని యింకఁ గొండఱు పరస్పరముగా సంభాషించుకొని, సోక్రటీసు ప్రయత్నములఁ జెటుపఁజూచిరి. ఆతఁడు వారి గుట్టును బైటఁబెట్టుటయే యందులకుఁ గారణమని మఱిగొండఱుహించిరి.

వారికి సోక్రటీసు పైఁబొడమిన యీర్ష్యాద్వేషములు ఫలవంతము గావించుకొనుట కుపాయాంతరము గనబడ కుండెను. అందుచే నా సమయమున ఏఱెన్ను నగరమున పీను మిగిలిన కవులచే సోక్రటీసు నాస్తికవాదియనియు, ప్రలాపియనియు నాటకములు వ్రాయించిరి. నాటకాంశములను రంగస్థలములమీఁదికి గూడ నెక్కించిరి. కాని సరిపడనివారెన్ని విధముల కీఁడు గలిగింప యత్నించినను విఫలమనోరథులగుచుండిరి. ప్రకాశించు లోకబాంధవుని మార్గమును చిటుమబ్బులు నిరోధించిన శాశ్వతముగా తేజోరాశి మాయము కానేరదు కదా!

తుదకుఁ జేయునది లేక సోక్రటీసునకు గిట్టనివారు లేనిపోని కారణాలు కల్పించి యాతనిని నిందింపసాగిరి. అమాయక ప్రజానీక హృదయములను చెడగొట్టినాఁడని, నోరెఱుంగని యువకుల సత్ప్రవర్తనను కలుషిభూత మొనరించినాఁడని యాతనినిగూర్చి పరిసర గ్రామాదులలో బ్రచారము సేయింపసాగిరి. ఆతఁడు దుండగింద్రనాయకుఁడని, వాఁడ ద్రిమ్మరియని పసివారలచే గేలిచేయించిరి.

ఒక దినమందు వారొక మైదాన ప్రదేశమున పట్టణ ప్రజలను సమావేశపఱచిరి. అందొక రాజకీయోద్యోగి గంభీరముగా ప్రజాశ్రేయస్సు కోరి, వారి నుద్దేశించి “అయ్యలారా! ఇంతకుముందు మనము కని విని యెఱుఁగని చిచ్చు మన పట్టణమునఁ బ్రవేశించినది. ఉపేక్షించిన మనకాపద సంభవించుట నిజము. శరీరమునకాపాదించిన విష రోగమును, మొదలంట తుడిచివేసినగాని, యారోగ్యము కుదురదుకదా! మీ బిడ్డలను - నోరెఱుఁగనివారిని — సోక్రటీసు పాఁడుచేయుచున్నాఁడు. ఆతని వాక్యములు, బోధ, ప్రస్తుతము రుచికరముగ నేయుండును, కాని, పర్యవసానమున నట్టి యుపన్యాసముల బండ్డారము బైటబడఁగలదు. ఇంతకుముందాతనిని చాలమంది దేశసేవకుఁడని గుర్తించినారు. ఇప్పుడు దేశద్రోహిగాఁ దయ్యారైనాఁడు. ఇంటిలో మనతోఁబాటు పాము కాఁపురముసేయుచున్న మన మెంతకాలము నిర్భయముగా నుండఁగలము? ఇప్పటి మీ బిడ్డలు భావికాల పౌరులు. వారి ప్రవర్తన చక్కగా నుండకపోయిన దేశము పరాధీనమగుట తప్పదు. ప్రజాస్వామ్యవాది వారికి, దుర్బుద్ధులు, దురూహలు కల్పింపరాదు. ప్రభుత్వమునకుఁ బ్రజలకు కానితనము కల్పించినాఁడు. ఆతని బోధ నాలింపకుండు. ఇంతవఱకు నాలించినది మఱచిపోండు. మీరు దేశమునకుఁ జేయవలసినది చాలఁగలదు. మీలో సత్యాసత్య విచారణశక్తి సన్నగిల్లుటచే నాతని మాయా వాదనకు లొంగినారు. ఇఁక లొంగకుడు” అని బల్లగుద్ది దీర్ఘముగా నుపన్యసించెను.

ఏథెన్ను నగరములో దైవారాధన నిరసించినాడని, యువకులను చెడఁగొట్టినాడని నేరములు సోక్రటీసుపై మోపఁబడినవి. ఒకానొక వ్యక్తి తాను చేయుచున్న వృత్తినివదలి మఱొక వృత్తి నవలంబింపఁగా, నట్లనలంబించుట సోక్రటీసు బోధనా ఫలితమేనని మఱొక నేర మాతనిపై మోపఁబడినది.

ఇట్టి నేరములు మఱికొన్ని నమోదుపఱచి, యభియోగమునుమోపి, బెద్దలమనుకొను వ్యక్తులు కొందఱతనిని న్యాయసభికిఁబింప నుద్యమించిరి. ఏథెన్ వీధులలో నీయభియోగమునుగూర్చి యే ప్రజలు కథలట్లు చెప్పికొనసాగిరి. ఏథెన్ను నగర భవిష్యత్తెల్లు తేలఁగలదోయని మఱికొందఱ అనుకొనుచుండిరి.

కాని, యెవ్వరేమనుకొన్నను నెందఱెన్ని యభియోగములు తెచ్చిపెట్టినను, సోక్రటీసు చలింపక యేక దీక్షతో యథాప్రకారము వీధులలో దిడుగుచు నుపన్యసించుచుండెను. అభియోగమునకెట్టి సమాధానమియవలయునో యనికూడ సోక్రటీసుచుక తలంపలేదు. ఒక వేళ సమాధాన మొసంగవలసివచ్చినపుడు తన పవిత్ర జీవితము, తన ప్రజాసేవ సమాధానములగునని విశ్వసించియుండెను.

ఒకనాఁడు సోక్రటీసు ధ్యానసమాధిలోఁ గూర్చుండి యంతరాత్మనుద్దేశించి “జనులకుఁ గలుగుచున్న యాపదలు వారింప నా జీవితము నంకితముచేసితిని. స్వార్థముత్యజించితిని. లోకనిండకుఁ బాత్రుఁడనైతిని. సత్యమును విడనాడను.

కార్యకర్తలను చూసెను. ఎప్పుడు నా కంకల్పము నా నేతృత్వముననే నా భార్య జీవితము జాలింతును. ఇది మా శిష్యుల కేచ్ఛయని నా నమ్మికము. ప్రజాసేవకుఁ గొఱగొని నా జీవితము క్షణమైన నిచ్చటనుండుట కంగీకరింపను. ఒక వేళ నా సమక్షమున బ్రజలు నన్ను దూలనాడినను, నేబోయినపిదపనైన నన్ను గొనియాడఁగలరు. నా కంతియేచాలు” నిని విపులముగా బలికెను.

ఆతని మనోనిశ్చయమునకు, కార్యదీక్షకు, బ్రజా సేవకుఁ బంచభూతములంగీకరించినవి. ఆతఁడంతరాత్మను గూర్చి పలికిన పలుకులకు దిక్కుటము లూ కొట్టినవి. ప్రకృతిచే నంగీకారమందినవానికి, ప్రజాంగీకారమనవసరము కదా! మూఁకుడు లేని లోకమెట్లు వాపోయినను బోవచ్చును. ధర్మాత్మున కౌతని మనసే ప్రబలసాక్ష్యము కదా!

సోక్రటీసుపై నిరూపింపఁబడిన యభియోగమును విచారింప న్యాయస్థానమేర్పడినది. న్యాయమూర్తులు సంసిద్ధులై యుండిరి. మొదట వాదులు తాము మోపిన నేరమునుగూర్చి న్యాయస్థానమున విశదీకరించిరి. ఆ తరువాత ప్రతివాది వారి వాదనను ఖండించుచు సమర్థించుకొనుట కవకాశమియఁబడినది.

ఏ గాలి కాచాపయెత్తుట, కల్లమాటలతో నేరమును గప్పి పుచ్చి తప్పించుకొనుట మున్నగు ప్రవర్తనలు సోక్రటీసునకు గిట్టనివి. కనుక, న్యాయసభలో నాతఁడు ఖంటా పథముగా నెలుఁగెత్తి “ఏథెన్ను నగరపాలన మధోగతి

పాలై నది. ప్రజలమాయకులు. వారికి రాజబోవు కష్టముల గుర్తింపజాలరైరి. వారికి నైతికముగా బలము సేకూర్చుట నా విధియని తలంచితిని. ఈ కార్యాచరణకై నన్నీశ్వరుడు సృజించినాడని నా నమ్మకము. నా ప్రబోధమువలన యువకులు చెడుటకుబదులు సన్మార్గ గాములైరి. వారి భావి కర్తవ్యము నిర్ణయించుటకు నా ప్రబోధము వారికి మార్గ దర్శకమైనది. నాపైఁ దెచ్చిన యభియోగము ధర్మవిరుద్ధమైనది. భగవదాదేశమునకుఁ బాత్రుఁడను. ఇంక మీరెట్టి తీర్పుసంగినను దలఁదాల్చెద” నని యూరకుండెను.

సభలో కలకలము రేగినది. కొంతవడికి బ్రశాంతమైనది. అప్పుడు సభ్యులలో గొండలు “సోక్రటీసు దొమ్మ పొగురువాడ” నిరి. మఱికొండలు “ఆతఁడు మహా గర్వి” యనిరి. ఇట్లు పలువురు పలువిధముల నాడిరి.

న్యాయమూర్తులలోఁ గొండటీ విషయమును సభాభిప్రాయమువకు “ఓటు” నకుఁబెట్టుట సమంజసమని సూచించిరి. వారి సూచనప్రకార మి యంశము నోటునకుఁ బెట్టఁబడినది. అందు సోక్రటీసున కనుకూలముగా డక్కువ యోట్లును, బ్రతికూలముగా నెక్కువ యోట్లును వచ్చినవి. అందుచే నాతఁడు దోషియని నిరూపణమైనది.

సోక్రటీసు దోషియని నిర్ధారణచేయఁబడినదికాని, యిట్టి శిక్ష విధింపవలయునని తీర్మానింపఁబడలేదు. అప్పుడు సోక్రటీసు న్యాయాధీశులకభిముఖుడై “అయ్యలారా!

మీరెట్టి శిక్ష విధించిన నందులకు నేను బాత్రుడను. అట్టి దానిని ప్రభుత్వమే నిర్ణయింపవలయును. నా శిక్షకుఁ బ్రభుత్వమే బాధ్యతవహింపవలయును. అట్లుగాక నాకు జరీమాన విధించినచో నాహితులా ధనమును జెల్లింపఁగలదు. లేదా! నా కాజన్మాంత కారాగార శిక్ష విధించితరా! నేనందులకు సంసిద్ధుడనే” యని పలికెను.

ఆ వాక్యములలో నిర్లక్ష్యభావము న్యాయమూర్తుల కెఱుకపడినది. అందుచే వారు కోపోదగ్రులై సోక్రటీసునకు మరణదండన విధించిరి. అప్పుడు న్యాయస్థానమునందు గొంత చీకటి, మఱిగొంత వెలుగు దోచినది.

సోక్రటీసు నిర్భయముగా న్యాయమూర్తుల నుద్దేశించి “అయ్యలారా! మరణదండనకై యిసుమంతజడియను. మానవుఁడు మరణము నెప్పుడైనఁ గోరదగినదే! మరణమనఁ బరలోకయాత్రయే. దానికై వగవఁబనిలేదు. ప్రపంచమున నాచే జరుగవలసిన ప్రజాసేవ ముగిసినదని తలంచెదను. ఇదియు భగవదాదేశమని నా నమ్మకము.” అని మిన్నకుండెను.

సోక్రటీసునకు మరణశిక్ష విధించిన తరువాత నాతఁడు కొన్ని దినములు కారాగారమం దుండవలసినట్లు నిర్ణయింపఁబడినది. అతఁడు చెఱసాలలో నున్నంతకాల మాతని శిష్యులు, సానుభూతిపరులు ప్రతిదినము దర్శనార్థము వచ్చిపోవుచుండిరి. ఎన్నికష్టములు వచ్చినను సోక్రటీసు చలించుట లేదని వారు గ్రహించిరి.

ఒకనాడు ప్రాతఃకాలమున నాతని మిత్రుడగు క్రీటో చెఱసాలకడకేతెంచెను. ప్రజాసేవకునకుఁ గలిగిన దురవస్థకుఁ జింతిల్లి నాడు. క్రీటో రహస్యముగా సోక్రటీసుతో “హితుఁడా! నీ పీ యాతనఁ బడుటకంటె, తప్పించుకొనుట యుత్తమము. నిన్ను విడుదలఁ జేయుటకు మిత్రులు సంసిద్ధముగా నున్నారు. అందుకు వలయు ధనరాసులు వ్యయింప సమర్థులై యున్నారు. నా హితమాలింపుము. లేదేని దుర్మార్గులచేతులలోఁ బడవలసివచ్చును. భార్యాపుత్రులు దుర్గతిపాలగుదురు. ఇట్టి సదవకాశము మఱొక సారి రాఁబోదు.” అని హృదయము ముట్టఁ బలికెను.

కాని, సోక్రటీసునకు హితుఁ డాచరించిన యుపదేశము పథ్యము కాకపోయినది. అతనిని మోమువంక తేరి పాఱఁ జూచి “క్రీటో! నీ మైత్రి కొనియాడఁ దగినది. కాని, తప్పించుకొనిపోవుట ధర్మముకాదు. జీవితమున సంఘటిల్లు విపత్తు లాతని శ్రేయోభివృద్ధికే కారణములు. నా మరణము వలన దేశమున బరివర్తన కలుగఁగలదు. అట్టి మార్పును నేను జూడఁ జాలక పోయినను, ప్రజలు సుఖించిన నా యాత్మ శాంతించును. ప్రభుత్వ శాసనమును ధిక్కరింపను. ఇంత వఱకుఁ జట్టముల ననుసరించియే జీవితమును గడిపితిని. శాసనములకు భీతిల్లి. ప్రాణమును రక్షించుకోవలసిన యగత్యము నాకుఁ గనఁబడుట లేదు. నా రాజకై స్వర్గసీమ యెదురు చూచుచున్నది. నీ హిత మీ సమయమున బాటింప లేదని నా పైఁ గోపింపవలదు.” అని సానునయముగా చెలిపెను.

ఆ మఱునాఁ డుదయమున మఱి కొందఱు మిత్రులు
చెఱసాలకడ కేతెంచిరి. వారివెంట సోక్రటీసు భార్య
పుత్రు లరుదెంచిరి. ఆతనిభార్య లాతనిని జూచి నంతనే
పెద్ద పెట్టున నేడువసాగిరి. వారి రోదన ధ్వనికి దిక్కులు మాఱు
మ్రోగినవి. ప్రకృతి కొంతవఱకుఁ జలించినది.

సోక్రటీసు తన యిల్లాండ్రను జూచి, వారిని గృహ
మునకుఁ బంపుడని మిత్రుల నాదేశించెను. వారు స్త్రీలను
వెంటఁ జెట్టుకొని బలవంతముగా నింటికిఁ జేర్చిరి. క్రమముగా
నందఱు కారాగారమును వీడిరి. క్రీటో మాత్ర మచ్చటనే
యుండెను.

అది నాయంకాలము. సూర్యుఁ డుదయము నుండి,
నిజప్రతాపమును జూపి, విశ్రాంతి కై చరమగిరికిఁ బోవు
చుండెను. సంజకెంజాయలు దిక్కుల నావరించుచుండెను.
సోక్రటీసు స్నానమాచరించుటకై లేచినాఁడు. కొలఁది
కాలములో స్నానమాచరించి, దుస్తులు ధరించి, మనసార
దేవుని బ్రార్థించినాఁడు. ఆ తరువాత మిత్రు లిరువురు సంభా
షించినారు.

అప్పుడొక సేవకుఁడు వచ్చి “మహితాశయుఁడు
విషము త్రాగవలసిన కాల మాసన్నమైనది.” అని హీన
స్వరమున బలికి, కన్నీరు కార్చెను. అతనిమాటలు వినగానే
క్రీటో గుండె గుభేలుమన్నది. సోక్రటీసు చిఱునవ్వుతో
“చెలికాఁడా! ఏమిచేయుటకైన నేను సంసిద్ధుడనే! కాని
దుఃఖమునకుఁ గారణము; ఇంతకు ముందు నన్ను పరామర్శించి

పోవు వాడవు కదా! నేడేల యీ విచారము” అని పలికెను.

సే :—అయ్యా! ఇంకఁ గొన్ని నిమిషములున్నవి.

సో :—ఆలస్యమునకుఁ గారణము. విషపానమునకుఁ గాలనియమము కలదా?

సేవకుడు భయకంపనమున విషపాత్రను సోక్రటీసున కిచ్చెను. అప్పుడు “మిత్రమా? దీనిలోఁ గొంత దేవున కర్పించి, తక్కినది త్రాగవచ్చునా” యని పలుకుచు, పాత్ర నెత్తికొని యండలి విషమును గటగట ద్రాగెను. క్రీటో నిర్విణ్ణుడై చూచుచుండెను.

కొంతకాలము సోక్రటీసు మహోల్లాసుగా నటునిటు తిరిగెను. ఆతని పాదములు బరువెక్కఁగా నొకచోట గూర్చుండెను.

బాల్యమునుండియు నేటివఱకు బ్రజాసేవఁ గావించి, శరీర ప్రాణములు దేశమున కర్పించిన సోక్రటీసు కన్ను మూసెను. ఆతని యాత్మ శాంతించుఁ గాక!

౫. సాంఘిక విప్లవము

ఒక దేశమందు ప్రజానీకము సాంఘిక దౌర్బల్యమున గ్రుంగిపోయినపు డా దేశమున విప్లవములు చెలరేగుట సహజము. అప్పటి దేశపరిస్థితుల కనుగుణ్యముగా సంఘ సంస్కరణ జరిగించుటకు విప్లవనాయకు లుద్భవించుదు. అట్టివారిలో రామమోహనరాయ లొక విప్లవ వీరుడు.

క్రీ. శ. పదియేడవ శతాబ్దమునం దుత్తర హిందూ స్థానమును బాలించిన తురుష్కప్రభువులు, హిందువులను, ముసల్మానులను సమానముగా గౌరవించిరి. వారి కొలువులో హిందువులకు గూడ గొప్ప యుద్యోగము లిచ్చి గౌరవించిరి. జాగీరు లొసంగిరి. వారి విజ్ఞాన నైపుణ్యమునకు, ధైర్య సాహసములకు మెచ్చి, బిరుదములు కూడ ప్రసాదించిరి.

అట్టి హిందువులలో వంగదేశీయులు కీర్తిగన్న వారు. వారికి ఛాందరీ-రాయ్-అను బిరుదములు వంశానుగుణ్యముగా లభ్యమైనవి. రాయ్ వంశస్థులు వంగ బ్రాహ్మణులు. శాంతమూర్తులు. ధర్మపరులు. ఆచారములను జక్కగా బాటించెడువారు.

ఈ వంశములో బ్రధానుడు వ్రజవినోదుడు. అతని కేడుగురు పుత్రులు. వారిలో నైడవవాడు రమాకాంతుడు. వారిది వైష్ణవకుటుంబము.

వంగ దేశమందలి రాధానగర మాతని నివాసస్థానము. రమాకాంతరాయ్ యుక్తవయస్సు రాగానే తానుజీదేవిని వివాహమాడెను. ఆమె వైదిక బ్రాహ్మణుని యింటిబిడ్డ. ఆ కాలమున వైష్ణవులు వైదికులతో సంబంధములు చేయుట యాచారవిరుద్ధముగా నెఱురు. కాని, రమాకాంతుఁ డిట్టి సంబంధము చేసికొన్నను, గులసాంప్రదాయములకు భిన్నముగా బ్రవర్తింపలేదు. దంపతు లిరువురు కలిసి మెలిసి వర్తించుచుండిరి.

ఈ దంపతుల కిరువురు పుత్రులు, నొక పుత్రిక గలిగిరి. వారిలోఁ గడపటివాఁడు, రామమోహనుఁడు క్రీ. శ. 1772 సం॥ మే 22-వ తేది జన్మించెను. ఆతని జన్మవలన రాయ్ వంశము మనదేశమున సాటిలేని దనిపించుకొనెను. ఈతఁడే విప్లవ వీరుఁడై భారత విజ్ఞానజ్యోతిని ఖండాంతరము లందు వెలిగించినాఁడు.

రామమోహనుఁడు జమీందారుని యింట జన్మించిన వాఁడగుటచే నల్లారుముద్దుగా బెరుగుచుండెను. ఈతని కైశవము చాలవఱకు మాతామహునియింట గడచిపోయెను. ఇందులకుఁ గారణము తాతగారి కీ బాలునిపైఁ గల ప్రేమయే.

రామమోహనున కైదవయేఁడు వచ్చినది. అప్పుడు వైభవముగా నక్షరాభ్యాసము చేయఁబడెను. బాల్యము నుండియే రామమోహనునకు గ్రహణశక్తి, మేధాసంపత్తి, ఆలోచనాశక్తి మొదలైనవి వృద్ధియయ్యెను.

ఈతఁడొక పాఠము నొకసారి వల్లించిన యెన్నటికి మఱచిపోని యపూర్వ మేధానిధి యయ్యెను. ఆ నాటి ప్రాథమిక విద్యావిషయ మాతనికిఁ గరతలామలకమైనది. ఈ ప్రతిభ కండఱు విస్మయమందఁ జొచ్చిరి. రామ మోహనుఁడు మొదట మాతృభాషయగు బంగాలీ భాషను నేర్చుకొన్నాఁడు.

ఆకాలమందు పారసీభాష రాజభాష. లొమ్మిదేండ్ల ప్రాయమపుడతఁడు పారసీభాషను నేర్చుకొనుటకై పాట్నానగరమున కంపఁబడినాఁడు. రెండు సంవత్సరము లలో నా భాషను సమగ్రముగా నేర్చుకొనెను. కాలక్రమమున మాతృరాజభాషలలో రామమోహనుఁ డెన్నఁదగిన పాండిత్యము గడించెను.

ఆతనికి సంస్కృతఁ మభ్యసింప మనసుగలిగెను. అభిలాషయున్నచో నేభాషనైన విద్యార్థులు గడింపఁ గలరు. కావున సంస్కృత మభ్యసించుటకై కాశీనగరమున కేగెను. కాని యచ్చట బాలున కాపులెవరు లేకపోవుటచే నొంటిరిగానుంచుటకు రమాకాంతున కిష్టము లేకపోయెను. అందుచే నొక పండితుని రప్పించి, యింటనే సంస్కృత విద్యార్జనము చేయించెను.

రామమోహనునకుఁ బదియవ యేట వివాహము జరిగెను. అది బొమ్మలపెండ్లివలె నుండెను. కాని వివాహమై పూర్తిగా నొక వత్సరము నిండకముందే యాతనికి భార్యవియోగము గలిగెను. రమాకాంతుఁడు

మఱల తగిన సంబంధమును విచారించి, పునర్వివాహము గావించినాడు. ముక్కుపచ్చలారని ముద్దు బిడ్డఁడు రామమోహనుడు. ఆతనికిఁ బదియేండ్ల ప్రాయమప్పుడు పత్నీవియోగము, పునర్వివాహము. ఇట్టి సంఘటన లానాటి సాంప్రదాయములు. ఈ సాంప్రదాయములను జూచుటచే రామమోహనుని మనస్సు చివుక్కుమన్నది. అప్పుడే యాతని హృదయక్షేత్రమున చిహ్నవర్జితము లంకురింపఁ బ్రారంభించినవి.

కళత్ర వియోగమువలన నాతని విద్యాభ్యాసమున కాటంకము కలుగ లేదు. నిరంతర కృషితో నాతఁడు విద్యావ్యాసంగము సేయుచుండెను. బెంగాలి - పారశీక - సంస్కృత గ్రంథములు చదువుటచేత నందలి యాచార విధానములు, దైవారాధనపద్ధతు లాతని కవగతములు కాఁజూచ్చెను. అన్నిటికంటె హిందూమతమునందే మూఢ విశ్వాసములు నిండియున్నవని యాతఁడు గ్రహించెను. అప్పటినుండి రామమోహనునకు విగ్రహారాధన గిట్టకుండెను. ఏకేశ్వరారాధనపై నాతని మనసు లగ్నమైనది. అది మొదలుగా హిందూ సంఘమును మందలింపవలెనని సంకల్పించుకొనెను. సంఘదురాచారములను భారతభూమి నుండి పాఱఁదోలుటకై నిరంతర మాలోచించుచుండెను.

ఆతని హృదయమునందుఁ బీటపెట్టుకొనియున్న సంకల్పములకు విస్తార సంస్కృత పరిచయము దోహద మొనరించునని గ్రహించెను. అందుచే మూఁడేండ్లపాటు

విరంతర కృషిచేసి సంస్కృతభాష గడించెను. ఇప్పటికి రామమోహనునకుఁ బదునైదు వత్సరములు విండినవి. సంస్కృతమందుఁ గూలంకష సాహిత్య మేర్పడినది. ఆ నాటి గీర్వాణభాషా పండితులతో వాదోపవాదములు నెఱప, సామగ్రి సమకూర్చుకొన్నాఁడు.

రామమోహనునకుఁ బదునాఱవ యేడు తలచూపఁ గనే యుపనిషత్తుల సారాంశమును గ్రహించెను. అతని సాహితీ పటిమకు సంస్కృత పండితులు చాలరైరి. అప్పుడు విగ్రహారాధన చేయగూడదని బెంగాలీభాషలో నొక వచన గ్రంథమును వ్రాసి, ప్రకటించెను.

ఇప్పటికి దనయందున్న విప్లవబీజము మొలకెత్తి, యాకులు, రెమ్మలు తోడుగ నారంభించినది. విగ్రహారాధన మహద్దుల సిద్ధాంతములకు విరుద్ధమని సప్రమాణముగా దన గ్రంథమున నిరూపించుటయేగాక, బహిరంగముగా నుపన్యసింపఁదొడఁగెను. వైదిక మతాచారములందలి మూఢ విశ్వాసములను విశదీకరించి, ఖండించెను. ఏకేశ్వరోపాసన సేయుడని జనులకు ప్రబోధించెను. తన ప్రబోధనాంశములను నాటి దేశీయ పత్రికలందుఁ బ్రచురింప జేసెను.

ఆ నాటి దేశభాషా పండితులకందఱుకు రామ మోహనుఁడు కంటకుఁడుగా నుండెను. రాయ్ వంశమందుఁ జెడఁబుట్టినాడని తూలనాడఁజొచ్చిరి. వివిధ భాషలు నేర్చుకొన్నందుల కిది ఫలమని మఱికొందఱు ద్వేషించిరి.

ఏ వీధిలో నలుపురుచేరినను రామమోహనునిగూర్చియు,
వాతని గ్రంథమునుగూర్చియు ముచ్చటించసాగిరి.

రమాకాంతునకుఁ గుమారుని ప్రవర్తన నచ్చ
కుండెను. పెక్క పర్యాయములు కుమారుని మందలించెను,
తాని యపయోగము లేకపోయినది. తల్లియు బుద్ధి
మార్చుకొమ్మని బ్రతీకరించినది. గృహములో నిట్లుండఁగా
వంగ దేశమం దాతనికి విరోధి సంఖ్య హెచ్చినది. ఐనను
రామమోహనుఁడు చలించలేదు. అభిప్రాయమును
మార్చుకొనలేదు.

విశ్వప్రయత్న మొనరించియుఁ గుమారుని సన్మార్గ
గామిగా నొనరింపఁజాలనందులకు రమాకాంతునకు విసుగుఁ
డలఁపెచ్చినది. నగరవాసులు గురియించుకేటు పోటు
మాటలను సహించలేడు. కన్నకడుపని యూరకుండెను
లేడు. “ముందేగిన నయ్య వెనుక కేగిన గొయ్యి”
యన్నట్లయినది రమాకాంతుని స్థితి.

కొంతకాల మెట్లో సహించియుండెను. కుమారుని
యెడ మార్పుకలుగలేదు. అందుచే రమాకాంతుఁడు
నిర్ఘాతముగా గృహమునుండి వెడలఁగొట్టెను. రామ
మోహనుఁడు తండ్రి యాదేశమును గాదనలేక పోయెను.
తన భావదేశనుగూర్చి విచారించనులేదు. అప్పటికి రామ
మోహనునకుఁ బదాతేంద్రునిండినవి.

కలవారింటఁబట్టి, యెన్నఁదగిన విషయ భాషలను
క్షుణ్ణముగానేర్చి, గారామముగా బెరిగినవాఁడు. స్వతంత్ర

జీవితమున కలవాఁడుపడనివాఁడు. తండ్రి యాజ్ఞ మేరకు గృహత్యాగముచేసినాఁడు. ఆ కాలములో బ్రయాణ సౌకర్యములులేవు. అట్టిచో గాలినడకను హిందూదేశమున జాలచోట్లఁ దిరిగెను. తుదకు హినులయములు చాటి టిబెట్టును జేరెను.

టిబెట్టునకు లాసానగర మాకాలమందు రాజధాని. అందు రామమోహనుఁడు నివాసమేర్పఱచుకొనెను. క్రమముగా నచ్చట యురేనియన్. పాలీభాషలను నేర్చుకొనెను. జౌద్ధమత గ్రంథములు సదివి, యండలి మూల సిద్ధాంతములను, రహస్యములను పుడిసిలించెను. ఆ దేశవాసులందున్న దురాచారములను గ్రహించెను. బహిరంగముగా ఖండించి, జౌద్ధులకుఁ జూపెను.

జౌద్ధమత గురువులను లామా లందురు. వారితో రామమోహనుఁడు వాదోపవాదములు గావించెను. వా రీతని విమర్శనలను గొంతకాలము సహించిరి. కాని, యితఁడు సమక్ష విమర్శనలు సేయుచుండుటచేఁ దాళఁజాలక వా రీతనిని హత్య గావింపఁజూచిరి. ముఖ్యముగా నా కాలమున టిబెట్టు దేశములో స్త్రీ బహు భర్తలనుగలిగియుండుట యాచారమైయుండెను. ఈ దురాచారమును ఖండించినాఁడని మతగురువు లీ తనిపైఁ గినిసిరి.

రామమోహనుఁడు హత్యగావింపఁబడ నున్నాఁడని బిడ్డలఁగన్నతల్లియొక్కర్తు గ్రహించినది. ఆమె సాహసించి యెట్లో యితరుల కంటఁబడకుండ రామమోహనుని

దాటించినది. ఈ విషయ మాత్రం గ్రహించినాడు. అది మొదల తాతడు స్త్రీల కష్టములు గట్టెక్కింపఁ గఁకణము గట్టుకొనెను. ఇదియే యతని భావి కార్యక్రమమునకుఁ బ్రాతిపదికయైనది.

ఇంతలో రమాకాంతరాయలు పరలోకగతుఁడయ్యెను. కన్నకడుపగుటచేఁ దాదాదేవి కుమారుని బిలిపించెను. తండ్రి మరణానంతరము రామమోహనుఁ డింటిలో స్తిమితముగాఁ గొంతగాలముండుటకు నిర్ణయించుకొనెను. తన సంకల్పము తారుమారుగా సంఘటనలు పొడసూపెను. తండ్రి మరణానంతరము పిత్రీయమైనయాస్తి, రామమోహనునకు సంక్రమింపరాదని నగరమండలి యీర్ష్యాభువులైన పండితులు వాదించిరి. అంతలో వారాగక, తల్లికి బోధగావించిరి. ఆమె వారి బోధనలు త్రోసి రాజనలేకపోయినది. తత్ఫలితముగా వా రామచేత, భర్తయాస్తి కంతటి కామె యే వారసురాలని న్యాయస్థానమున దావా వేయించిరి.

ఈ కారణము చేతఁ దల్లికొడుకులు ప్రబలవిరోధులైరి. కాని, తానును జ్ఞానసంపన్నుఁ డగుట చేతను, హిందూ ధర్మశాస్త్రములను గాలించిన వాఁడగుటచేతను దానే హక్కుదారుఁడని న్యాయస్థానమున ఋజువుచేసెను. న్యాయమూర్తు లాతని ఋజువును బలపఱచి యాతని పక్షముననే తిర్చుచేసిరి. తనపంతము నెగ్గించుకొన్నాడు. తల్లికిబోధించిన పండితులను దృఢీకరించినాడు. అందుచే దనకుఁ ధర్మముగా

సంక్రమించిన యాస్థినంతయుఁ దల్లిపరము గావించినాఁడు. ఇప్పుడు తనకుఁ దల్లిపైఁగల ప్రేమవెల్లడియైనది. అతఁడు కార్యశూరుఁ డని తెల్లమైనది.

రామమోహనుఁ డింటిలో నున్నంత కాల మాంగ్ల భాషను స్వయముగా నేర్చుకొన నారంభించెను. కొలఁది కాలములోనే యింగ్లీషు వ్రాయుటకుఁ జదువుటకు నేర్చుకొనెను. అతఁడేక సంధాగ్రాహియని పలువురు ప్రశంసించిరి. అతని యసాధారణ మేధా సంపత్తికి దేశీయులు, హర్షించి, గౌరవింపక పోయినను, విదేశీయు లాతని ప్రజ్ఞా విశేషమునకుఁ గై మోడ్చు లర్పించి, గౌరవించిరి. అతని కీర్తి ఖండాంతరముల వ్యాపింపఁ జొచ్చెను. ఇట్టి యమూల్యాలంకారము వంగదేశమున జనించుట దేశము ధన్యమైనదని యధార్థవాదులు కొనియాడిరి.

ఇట్లంతకాల మింటిలో నికామిగా నుండఁగలఁడు ? ఏదైన బ్రభుత్వోద్యోగమునందుఁ బ్రవేశించిన యుత్తమమని గ్రహించినాఁడు. క్రీ. శ. 1800 వ- సంవత్సరమున రంగపురమున జిల్లా కలెక్టరుగానున్న “డిస్సీ” దొర కొక యర్జీవ్రాసి పంపుకొనెను. ఇంతకుముందే కలెక్ట రీతిని ప్రతిభా విశేషములను గ్రహించినవాఁడుగాననే చిన్న గుమాస్తా యుద్యోగమిచ్చెను.

క్రమ క్రమముగా రామమోహనుఁ డున్నతాధికారుల మన్ననలకుఁ బాత్రుడైనాఁడు. ఆ మఱుసటి సంవత్సరమే జిల్లా శిరస్తదారుగా నియమింపఁ బడెను.

గర్వింపక, తన క్రింది యుద్యోగులను మన్నన జేయుచుండి, వారి యభిమానమునకుఁ బాత్రుఁ డయ్యెను.

గుమాస్తాలలోఁ బెచ్చు పెరిగియున్న లంచగొండి తనమును మొదలంట తుడిచివేసెను. ప్రజల యిబ్బందులను గుర్తించి, ప్రభుత్వమున కెఱుకపఱచి, పోరాడి వారికి సాయపడెను. పన్నులభారము చాలవఱకుఁ దొలగించెను. వ్యవసాయదారులకు వలయు సౌకర్యములు కలిగించెను.

ప్రభుత్వ మాతని కార్యదక్షతను గుర్తించినది. వెంటనే ప్రభుత్వ మాతనికి దివానుపదవి ననుగ్రహించి, గౌరవించినది. ఆ కాలమున దివానుగిరిని మించినపదవి, మఱేది లేదని ప్రతీతియుండెడిది.

దివాను పదవిలోనున్న దాఁదాపు ద్వాదశవర్షములు రాజకీయ కార్యములమీఁద వంగ దేశము సంతయుఁ బర్యటించెను. అందందుఁగల జనులస్థితిగతులనుగ్రహించెను. ఇట్లు న్యాయవృత్తిలోఁ బ్రభుత్వోద్యోగమును నిర్వహించి, తన సంకల్పమగు ప్రజాసేవకు జాలినంత యవకాశములేదని గ్రహించి, తన పదవిని వదలుకొనెను.

ఆ తరువాత రామమోహనుఁడు కలకత్తానగరములో స్థిరముగా గొంతకాలము నివసింపఁ దొడఁగెను. అచ్చట తన కసంఖ్యాకులు మిత్రులైరి. వారితో ననుదినము తన కార్యక్రమమునుగూర్చి గోష్ఠి సలుపుచుండెను. క్రమ క్రమముగా దనపక్ష మవలంబించిన వారు సంఘముగా

నేర్పడిరి. వారందఱి సహాయముతో నతఁడు “బ్రహ్మ సమాజము”ను స్థాపించెను.

ఈ సమాజము స్వదేశీయులనే గాక, విదేశీయులను గూడ బెక్కుమంది నాకర్షించినది. ఈ సమాజమునుగూర్చి, యింగ్లాండు, అమెరికా మొదలైన దేశపత్రికలు ప్రశంసించి నవి. బ్రహ్మసమాజము బలపడినది. అప్పటినుండి రామ మోహనుఁడు సంఘ సంస్కరణల కుపక్రమించెను.

ఆ కాలమున బంగాళాదేశమున శాక్తేయ మతము ప్రబలియుండెను. శాక్తేయులకును, వైష్ణవులకు తిరుమల మతవాదములు జరుగుచుండెడివి. అందుచే నరబలులు, శిశుహత్యలు విపరీతముగా, జరుగుచుండెడివి. వీనికిఁదోడు నమానుషమగు సహగమన దురాచారము దేశమునందు నాలుగుమూలలఁ దాండవించుచుండెను. భర్తృ వియోగ ముచే సతీమతల్లులు మనఃపూర్వకముగా భర్త తోఁబాటు చితి పైకెక్కి భస్మ మగుచుండిరి. కాని, కొందఱిని బలవంత ముగా నవయవములు బంధించి, నిప్పులపైఁ బడవేసి, నిండు ప్రాణములు తీయుచుండిరి.

ఈ విధముగా బదేండ్లలోఁ దాఁదాపు నాలుగువేల మందికిఁ బైగా స్త్రీ లీ ఘోరమరణము వాతఁబడిరి. అతి క్రూరము, నమానుషము, దురాచారము నగు నీ సహ గమనమును రూపుమాపుటకై రామమోహనుఁడు పాటు పడఁజొచ్చెను.

భారతస్త్రీలకు వాటిల్లుచుండిన దురంతములఁ బాపుఁ
డని ప్రభుత్వము వారికి మహాజడ్డు పంపెను. సహగమనము
నిషేధింపుఁడని కారణములుకూపించి, చిన్న గ్రంథమువ్రాసి,
ప్రకటించెను. గ్రామ గ్రామములు తిరిగి యుపన్యాసములు
గావించెను. పండితులతో వాదోపవాదములుచేసి, ఖండిం
చెను. వంగదేశమున గొండులు రామమోహనుని పక్ష
మవలంబించిరి. మఱిగొండులు విరోధించిరి. పూర్వాచార
పరాయణులగు పండితు లందందు సభలుచేసి, రామమోహ
నుని వాదమును ఖండించిరి. అనాది నుండియు భారత
దేశమున నడచుచుండిన సహగమన సనాతన ధర్మము
లేకపోయిన, హిందూ మత మడుగంటునని ప్రజలకు
బోధించిరి.

ఆకాలమున ఇండియా గవర్నరు జనరలుగానుండిన
లార్డు హేస్టింగ్సు ప్రభువుతో సంప్రదించి, సంఘసంస్కరణల
కొక చట్టము గావింపుఁడని రామమోహనుఁడు కోరెను.
గవర్నరు జనరలు విషయమును విశదముగా గ్రహించి
ప్రయత్నించెనని చెప్పెను. కాని, మత విషయములలో
జోక్యము గలిగించుకొనుట కారణము సాహసింప లేక
పోయెను.

ఇంతలో లార్డు హేస్టింగ్సు స్వదేశమునకు వెళ్లుటయు
వారి స్థానమున లార్డు బెంటిక్ ప్రభువు వచ్చుటయుఁ
డటస్థించెను. ఆయనతో బరిచయము చేసికొని, రామ
మోహనుఁడు సహగమన దురాచార నిషేధమునకు

శాసనము గావింపుడని గట్టిగాఁ బట్టుబట్టెను. బెంటిక్ ప్రభువు విషయమును గ్రహించి, రామమోహనుని కారణములు యుక్తములని తెలిసి, సాయము చేయుటకుఁ దోడ్పడెను.

అంతట వెంటనే బెంటిక్ ప్రభువు సహగమన నిషేధమును జట్టరూపమున శాసించెను. ఆనాటితో స్త్రీ సంఘమునకుఁ గొంత యత్తేజము కలిగినది.

రామమోహనుడు సాంఘికముగా నొక విషయము సాధించినాఁడు. ఇందుల కాతఁడెంతయు సంతసించి, భావి కార్యక్రమమునకుఁ గడంగెను. ఆకాలమున వంగదేశమునఁ బుట్టఁబోవు శిశువుల జ్ఞేయమునకై తొలివిడ్డను గంగపాలుసేయు నలవాటొకటి ప్రబలముగా నుండెను. అట్టి దాని నాతఁడు ప్రచారముచేసి రూపుమాపెను. బహు భార్యత్వము, బాల్యవివాహముల నరికట్టించెను. అంత రానితనము కూడదని ప్రచారము గావించెను.

భారతీయ వేదాంతమును గ్రహించినవాఁ డగుట చేతను, ఉపనిషత్తులపై విశ్వాసము గలవాఁడగుటచేతను, రామమోహనుడు కలకత్తా నగరములో “ఆత్మసభ” యనుపేర నొకసభ నిర్మించెను. అటుతరువాత వేదాధ్యయనము వృద్ధిగావలయునని యందే “వేదమందిరము” అను పాఠశాలను స్థాపించెను. ప్రార్థనాదులు, సమావేశములు జరుగుటకై యొక బ్రహ్మ మందిరమును గట్టించెను. బ్రహ్మసమాజ మతస్థులందఱు మందిరమునకు విచ్చేయు

చుండిరి. బైబులు, భౌరాను, ఉపనిషత్తులు—వీనిలోని సత్యమును, ధర్మమును క్రోడీకరించి, యామతస్థులను దినము చర్చలు గావించుచుచుండెడివారు.

మతసిద్ధాంతములు, ఆచరణ విధానములు ప్రజలు గ్రహించుట కరువుగా “కౌముది” అనుపత్రిక స్థాపించెను. వెంటనే రామమోహనుని ప్రతిపక్షములోనివారు “ధర్మ సభ” యనుపేర నొకసభను స్థాపించి, యాతని వాదములను ఖండించుచుండిరి. వారి యాజమాన్యమున “చంద్రిక” యనుపేర నొక పత్రికను స్థాపించిరి. దానిమూలమున వారు తమ సిద్ధాంతములను బ్రజల కందఁజేయు చుండిరి.

రామమోహనుఁడు తన పట్టుదలను నెగ్గించుకొనుటకు ధర్మనిరూపణజేయుటకు, సంస్కరణలుసేయుటకు స్త్రీ పునర్వివాహము శాస్త్రసమ్మతమని వాదించెను. శాస్త్రదృష్ట్యా తన వాదనను పత్రికా మూలమున ఋజువు చేయుచుండెడివాఁడు.

వంగ దేశమం దాకాలమున “కులీనులు” అనునొక తెగవారుండిరి. వారు మిగుల పవిత్రులుగా నెన్నఁబడుచుండిరి. అందుచే ప్రతివారును పవిత్ర కులీనబ్రహ్మణులతో సంబంధములు సేయుట కువ్వీళ్ళూరు చుండెడివారు. తత్ఫలితముగా నొక కులీనబ్రాహ్మణ యువకునకు వరుసగా మువ్వరు, నలుగురు కన్నెలను, కట్నములతో సమర్పించుచుండెడివారు. ఒకవేళ భర్త మరణించినచో నామువ్వరు, నలువు రొక్కసారి వైధవ్య దుఃఖసముద్రమున మునుఁగ

వలసి వచ్చుచుండెను. ఈ దురాచారమునుగూడ, చాల ప్రయాసతో రామమోహనుడు రూపుమాపెను.

హిందువుల కూరూర బాతశాలలు స్థాపింపవలయు ననియు, బస్తీలలోఁ గళాశాల లేర్పాటుచేయవలయుననియు బ్రజాపక్ష మవలంబించి, యానాఁటి గవర్నరు జనరలునకు మహాజర్గు పంపించెను. అట్టి యవసరమును ప్రభుత్వము గుర్తించి, పాతశాలలను, గళాశాలలను స్థాపించెను.

ఇంతటితో రామమోహనుడు వంగ దేశమున విద్యాసంబంధముగ, సాంఘికముగా, నైతికముగ, నఖండ విజయములు సాధించెను. తాను బడిన కష్టనష్టములకు ఫలితమనుభవించెనని సంతోషమున బొంగెను. అపైఁ దన విజయములనుగుఱించి, భావగంభీరముగా, గొన్ని కృతులను రచించెను. ఈనాటివఱకు వంగ దేశమునం దా కృతులు ప్రతిధ్వనించుచున్నవి. చాలవఱకు రామమోహనుడు తన సంకల్పమున గృతకృత్యుఁడైనాడను ప్రతీతి వంగ దేశమున మ్రోఁగిపోయెను.

చాలకాలమునుండి రామమోహనున కింగ్లాండున కేగవలయునని యాలోచనయుండెను. దాని కనుగుణముగా ఢిల్లీ చక్రవర్తి, రామమోహనునకు “రాజా” బిరుద ప్రదానముజేసి, యింగ్లాండునకు రానుపోను ఖర్చులకు ద్రవ్య మిచ్చిపంపెను. వెంటనే యాతఁడు క్రీ. శ. 1830 లో బ్రయాణమై యింగ్లాండు జేరెను.

అచ్చటనుండు దొరలు, నున్నతాధికారులు రామ మోహనున కఖండ స్వాగతమిచ్చిరి. ఇంతకుముందే యాతని కీర్తిచంద్రికలు విదేశములఁ బ్రకాశించుచుండెను. అచ్చట మూడు సంవత్సరములుండి యుండందుఁ బెక్కు సభలలో భారతీయ సంస్కృతిని గుఱించి గంభీరోపన్యాసములు గావించెను. అతని వాగమృతమునకు, విషయమున కచ్చటి విద్యావంతు, లితరులు ముగ్ధులైరి. వారిలో జాలమంది యాతనిపక్ష మవలంభించిరి.

భారతీయ ప్రతిభను ఖండంతరములకుఁ గొనిపోయి వెలిగించిన భారత కుమారరత్నములలో రామమోహనుఁ డొకఁడని ప్రతిష్ఠ వెల్లడియైనది.

ఇట్టి సాంఘిక విప్లవవీరుఁడు, కార్యశూరుఁడునగు రాజా రామమోహనరాయి, బ్రిష్టులు నగరిమందు క్రీ. శ. 1833 వ సంవత్సరము సెప్టెంబరు 27-వ తేది రాత్రి కాలగర్భమున నిద్రించెను.

ఇట్టి సాంఘికవీరుని మహదాశయములు, కార్యదీక్ష భారతీయుల కనుదిన మనుసరణీయములేకాక, చిరస్మరణీయములుగూడ కదా! ఈతఁడు “వీరజ్యోతి”లో నొక కాంతి గుళికగా భాసిల్లుచుండెను.

౬. త్యాగము

ఆంధ్రదేశమున మనుమసిద్ధి పాలనలో విక్రమసింహపురి వన్నె కెక్కినది. తన ఖడ్గధారచే ప్రభువునకు విజయముగూర్చి, వీరస్వర్గ మలంకరించిన ఖడ్గతిక్కనగారి నివాసస్థానము విక్రమసింహపురి. పదునైదు పర్వము లేక ధాటితో మహాభారత మాండ్రీకరించి, యాంధ్రదేశమున గవితామృతవర్షము కురియించిన “కవిబ్రహ్మ” తిక్కనగారి కవితా విహారభూమి విక్రమసింహపురి. ప్రస్తుతము “నెల్లూరు” అను నామాంతరమున వెలయుచున్నది.

నెల్లూరు మండలములో జువ్వలదిన్నె కుగ్రామము. అందు “పొట్టి” యింటిపేరిట నార్యవైశ్య కుటుంబముం డెడిది. వారు వ్యాపారమునిమిత్తము చెన్నపురి తాత్కాలిక నివాసముగా నేర్పొనుచుకొనిరి.

ఆ కుటుంబమున క్రీ. శ. 1901 లో అణ్ణాప్పిల్ల వీధిలో నెం. 163 రు గృహమందొక మగబిడ్డ జనించెను. తల్లిఁ దండ్రు లాబిడ్డకు “శ్రీరాములు” అని నామకరణముచేసిరి. శ్రీరాములు తోడివారితో నాడుకొనుచు, గాలక్రమమున బెరిగి పెద్దవాడయ్యెను. బాల్యమున బ్రాథమిక విద్య పూర్తిచేసికొని, క్రీ. శ. 1920 సంవత్సరమునకుఁ జెన్నపురి యందే శానిటరీ ఇంజనీరింగు పరీక్షకుఁ జదివి యందుత్తీర్ణుఁ డయ్యెను.

శానిటరీ ఇంజనీరింగు డిప్లొమా పొందిన తరువాత శ్రీరాములు జి. ఐ. పి. రైల్వేలో బాంబాయి నగరమున నెలకు రూ. 250 లు వేతనముమీఁద ఇంజనీరుగా నుద్యోగ వృత్తియందుండెను. ఇట్లు కొంతకాల మావృత్తియందుండఁగా హఠాత్తుగా నాతనికి బట్నీవియోగము సంభవించెను. అంతట సంసారముమీఁద, నుద్యోగముమీఁద విరక్తి కలిగినది.

నైజముగా బాల్యమునుండియు శ్రీరాములు మిత భాషి, యాలోచనాపరుఁడు. నిండుకుండ, భార్య గలించుట తోడనే కొంతవఱ కీలోకసంబంధములు కెగినవని భావించినాఁడు శ్రీరాములు. అప్పుడు తనకున్న యాస్తిపాస్తులు జననీ సోదరుల పరముగావించెను. ఆనాటితో నుద్యోగమునకుగూడ స్వస్తిచెప్పి, యొంటరిగా గాలక్షేప మొనరింప సంకల్పించినాఁడు.

ఈ సంకల్పమేమిటో! దీని పర్యవసాన మేమిటో! తనకే తెలియకుండెను.

అవి భారతజాతీయసంస్థ స్వతంత్ర సంపాదనకై బ్రిటిషువారితో బోరాడుచున్న దినములు. ఆసేతు హిమాచలపర్యంత ప్రదేశము గాంధీమహాత్ముని యడుగుజాడలలో నడచుచున్న దినములు. విదేశవస్తు బహిష్కారము, స్వదేశవస్తు ప్రచార ముమ్మరముగా సాగుచున్న దినములు, ఊరేగింపులలోఁ బాల్గొని, సభలలోఁ బాల్గొని లాటిదెబ్బలకు గురియై, భారతీయులెందఱో బాధలొందిన దినములు.

అసహాయోద్యమము తీవ్రరూపమున దేశమందు తాండవింపుచున్న దినములు.

శ్రీరాములు దేశవిషయముల నొక్కసారి తేరిపాటఁ జూచినాఁడు. “ భారతీయుఁడవై జన్మించినందులకు నా కర్తవ్యమొక కొంత కలఁదని ” భావించినాఁడు. ఎవరో పిలిచినట్లుగా శ్రీరాములు - తన యభిప్రాయమునుగూర్చి సోదరుల కొక యుత్తరమువ్రాసి-సబర్కత్తీ యాశ్రమమునుఁ జేరెను.

అది గాంధీమహాత్ముఁడు కార్యాచరణకై నిర్మించు కొన్న యాశ్రమము. అందు శ్రీరాములు గాంధీ శిష్యుఁడై క్రీ. శ. 1939 వఱకు కార్యకలాపములందుఁ బాల్గొనుచుండెను. అచ్చట పెక్కుమంది నాయకులున్నను వారి చేతుల నిండుగా బనియుండెడిది. ఒక్కొక్క శాఖకుఁ గొంతమంది నిశ్చలముగా కార్యకలాపములు సేయుచుండెడివారు.

శ్రీరాములు నిరాడంబరజీవి. తానుజేయు సేవను గుఱించిగాని, త్యాగమును గుఱించిగాని యితరులు వినుట కిచ్చగింపనిపాఁడు. తన కప్పగించిన కార్యమును గుట్టుగా జక్కగాఁ నాచరించు కార్యశూరుఁడు. తన యనుచరుల కన్న మిన్నయై బాపూజీ దృష్టిని దనపై కాకర్షింపఁ జేసికొన్నాఁడు.

శ్రీరాముల ప్రవర్తన, కార్యదీక్ష, పట్టుదల మొదలైన సుగుణగణము లొకసారి పరిశీలించి, మహాత్ముఁ

డండటి సమక్షమున “ ఇట్టి దీక్షాపరులు మఱి తొమ్మిది మంది మనకు లభించిన స్వాతంత్ర్యము నొక సంవత్సర కాలములో సంపాదించ వచ్చు ”నని ప్రశంసించినాడు.

మహాత్ముడు డంతవాడు తన్ను మెచ్చుకొన్నాడని శ్రీరాములు గర్వించలేదు. తనతోడివారిని జాలకనగా జూడలేదు. మునుపటికన్న తన కార్యకలాపములను దీక్షతో నరవేర్చుచుండెను.

శ్రీరాములు స్వరాజ్యసమరములో మూడుసార్లు కారాగార శిక్షబొందెను. 1938 లో వ్యక్తిసత్త్వాగ్రహములో బాల్గాని రాజకోటలోఁ దాదాపు రెండు సంవత్సరములు దేశసేవ గావించినాడు. పిమ్మట గుజరాతు రాష్ట్రములోనున్న తరవాడ గ్రామసేవా శ్రమజీవి సంఘములో బాల్గాని చెఱసాల శిక్ష యనుభవించినాడు. 1943 వ సంవత్సరమున నెల్లూరుజేరి, రాట్నప్రచారము సాగించెను. ఇంటింటికేగి రాట్నపరిశ్రమ గావింపుడని ప్రచారము సేయసాగెను. భిక్షాటనవృత్తితో సర్వమత సమిష్టిభోజనము సేయుచు, దేశసేవారతి కాలము గడుపుచుండెను. అచ్చట నున్నంత కాలములోఁ జాలభాగము హరిజన దేవాలయ ప్రవేశమునుగుఱించి, తీవ్రముగా నాందోళనజేయ సాగినాడు. నెల్లూరులో హరిజనులను దేవాలయములోనికి రానీయ లేదని యిరువదియెనిమిది దినములు ప్రాయోపవేశము సాగించినాడు. ఈ సంఘటన శ్రీరాముల త్యాగదీక్షకు

బ్రాతిపదికయైనది. తన దేశేశేవా నాటకమునకు నాండీ ప్రస్తావన సాగించినాడు.

తనకోరిక నెరవేతినంతవఱకు నిరశనవ్రతము గైకొన్నాడు. ఈతని కఠోరదీక్షకు బాపూజి యలరి, జయము కాంక్షించి, దీపనలంపినాడు.

ఇంతలో భారతీయుల త్యాగదీక్షా ఫలితముగా 1947 లో స్వరాజ్యము ప్రాప్తించినది. కాని, యీ సమయ మందైనను హరిజనోద్ధరణ కార్యక్రమము జయప్రదము కాలేదని మఱల, నిరశనవ్రతము సాగించినాడు. తత్ఫలిత ముగా (అప్పుడు) మద్రాసు ప్రభుత్వము జిల్లాకలెక్టరు లండఱకు, ప్రతిమాసమున చివఱరోజు హరిజనోద్ధరణ కార్య క్రమమునకు వినియోగింపుఁడని యుత్తరువు జేసినది.

స్వాతంత్ర్యము లభించిన తరువాత మహాత్ముఁ డేర్పఱచిన “సర్వోదయ సిద్ధాంతముల” ననుసరించి, రాజకీయ రంగమునుండి వైదొలగి, నిర్మాణ కార్యక్రమమునందు బాల్గొనెను. గాంధేయ సూత్రాల నడుగుదాటని దేశాభి మాని యని శ్రీరాములు కీర్తిఁగొన్నాడు.

నెల్లూరులో హరిజన దేవాలయప్రవేశమును గుఱించి, ప్రచారము సేయు చున్నప్పు డాతఁడు పడినపాట్లు వర్ణనా తీతములై యుండెను. తలపై గొడుగులేక, పాదములకుఁ జెప్పు మెత్తలులేక, మఁడు పెండలలో నెల్లూరు పరిసర ప్రాంతాలలో “హరిజనులను దేవాలయములఁ బ్రవేశింప నిండు” అను పదము లట్టపై వ్రాసి, మెడకుఁ దగిలించుకొని

ప్రచారము సేయు చుండెడివాడు. అట్టి భారతీయ ప్రియుని, కొందఱు జూచి “ఈతని కేమో పిచ్చి” యని హేళన గావించిరి. స్వార్థరహితుఁ డగు మహితాశయుని ప్రకృతి భావము స్వార్థపరులకు గోచరింపదు కదా!

(శ్రీ)రాములు నెల్లూరులో నున్నపుడు భిక్షాటన చేసి, సేవ గావించుచుండి, కొంత కాలమైనతరువాత దినమున కొక యింటికి భోజనమునకుఁ బోవుచుండెను. కొన్నిదినము లట్లు జరిగిన తరువాత నెల్లూరులో గొంతమంది కాతనిపై బ్రత్యేక కాభిమాన ముదయించినది. అందుచే నాతఁ డుండు బసలో భోజనపు సదుపాయము లేర్పాటు కావించిరి.

నిర్మాణ కార్యక్రమమున సేవ గానింపఁ దలఁచిన (శ్రీ)రాములకు “గాంధీస్మారకనిధి” కాంధ్ర సంచాలక పదవి కలిగినది. ఆ వృత్తిలో నున్నపుడు నెలకు నూటయేబది రూపాయల వఱకు వేతనము గైకొను నర్హత యున్నప్పటికీ, నెలకు ముప్పదిరూపాయలు మాత్రమే గ్రహించు చుండెను. అది తన నిత్యభోజనమునకు సరిపోవు చుండెడిది. సంచాలక పదవిలోనుండి దేశమున లక్షలాదిగా ద్రవ్యమార్జించిన కాని, స్వంతమున కొక గవ్వయైన వ్యయింపలేదు.

ఖద్దరు గోరంచుధోవతి, పైన నొక యుత్తరీయము తప్ప డాబుగా దుస్తులను ధరించువాఁడుగాఁడు. తన కార్యక్రమమున కనుగుణ్యముగా వేదికల నుపన్యసించునే కాని, వ్యర్థముగా నొకపలుకైన భాషింపలేదు. అకలి మాన్యు

కొనుట కాహారము కైకొను చుండెనే గాని, సత్త్వ పంపదకు గాదు.

“ఇహపర రోగకారణములు భోగములే” యని యాయన యభిప్రాయము. అందుచే భోగములను దటికి రాసీయలేదు. ఆయన సంసార సామగ్రియంతయుఁ దన కడ నుండు సంచిలో నిమిడి యుండెడిది. అంతటి స్వార్థ త్యాగి మఱి యెవ్వరుండఁబోరని క్రమముగా నెల్లూరి వారిలో గొండఱు గ్రహించిరి. అది మొదలు శ్రీరాములను, దమ తమ గృహములలో జరుగు గాంధిజీపూజల కాహ్వానించు చుండెడివారు. కొండఱిండ్లకు శ్రీరాములు స్వయముగా బోయి, సూత్రయజ్ఞము చేయించుచుండెడివాఁడు. స్వయముగా నూలు వడకుట యందు శ్రీరాములద్వితీయుఁడూ సూత్రయజ్ఞమునం దతఁ డసమాన ప్రతిభ నార్జించెను.

శ్రీరాముల యేకాగ్రత కొనియాడఁ దగినది. ఒక యంశమందు తన మనసు లగ్నమై యుండినచో, మఱొక దానిపై నెంతమాత్రముపోదు.

“నిష్కామముగా దేశసేవజేయుట మోక్ష దాయకము. మానవసేవయే మాధవసేవ, దేశసేవయే దైవసేవ” యని శ్రీరాము లెవ్వరితో నంభాషించిన నట్లనుచుండెడు వాఁడు. కుటుంబముతో నాతనికి సంబంధములేదు. బాంధవులతో సంబంధములేదు. కాని, దేశముతో సన్నిహిత సంబంధమున్నది. ఇటువంటి దాయన దేశసేవాదురంధరత. సంఘముతో బాంధవ్యమున్నది. కాని దేశసేవకుఁ గొఱగాని

దానితో సంబంధ ముండెడిది కాదు. ఏ సంస్థయైనను దేశ సేవా నిరతికిని, విశ్వమానవ కల్యాణమునకుఁ బాటుపడుచుండునో యట్టి సంస్థపై శ్రీరాముల కాదరముమొండు. అట్టి సంస్థతో సాహచర్యము మనసార నెఱపుచుండును.

దేశనాయకులందఱు తనవలె సర్వసంగ పరిత్యాగము చేసి, దేశ సేవా పరాయణులుగా నుండవలెనని యాతని యభిమతము. అనాధు లెందఱికో తోడ్పడినాడు. వ్యాధి! గ్రస్తుల కపార సేవ గావించినాడు. రాజకీయ రంగములో బాల్గాను టయేగాక, దేశ సేవ గావించుటే గాక, దేశమందలము కొని యున్న కొన్ని దురాచారములను నిర్మూలించు సంఘ సంస్కర్త యనికూడఁ గొనియాడఁ బడినాడు శ్రీరాములు.

ఆంధ్రులకు గలుగుచున్న బాధలు గమనించుచుండెను. ప్రత్యేకముగా నాంధ్రులకు రాష్ట్ర మేర్పడినగాని వారి యిక్కట్టులు తొలగజాలవని దేశనాయకులతో ముచ్చటించినాడు. తదుద్యమునకై ప్రచారము సాగించినాడు. విద్యా వంతులు, రాజకీయవేత్తలు, దేశనాయకులి విషయమును శూర్చి దేశమున నాందోళన సాగించినారు. బహిరంగ శుభలు కావించినారు. కొందఱు నిరశనవ్రతముగూడ గైకొని సాధింపఁ గడంగిరి.

ఆంధ్రుల యభీష్టము నెరవేఱఁగల శుభముహూర్తము దూరమగుచుండెను. ఇట్టి పరిస్థితిలో శ్రీరాముల హృదయమున నెద్దియో తఱుక్కుమన్నది. ఆ మఱునాఁటినుండి “ఆంధ్రరాష్ట్రసిద్ధికై ఆమరణాంత బ్రాహ్మణ వేశమునకుఁ”

గంకణము గట్టుకొన్నాడు. చంద్రునిలోనైన గళంక
మున్నదికాని, నిష్కళంక జీవితము నెఱపుచున్న మహా
వీరుడు, కార్యశూరుడు, త్యాగి, యాంధ్ర తపస్వి
శ్రీరాములు తన దృఢసంకల్పము నిష్కళంకము. అందుకు
దైవసహాయము తోడ్పడినది. అందుచే నంతవఱకు తాను
బూనియున్న యాంధ్రసంచాలక పదవిని విరమించి, తత్సం
బంధమైన విషయములన్నియు దేశనాయకుల కప్పగించి
నాడు.

అట్టి సమయమున నాతని మిత్రులలో ముఖ్యుఁ డగు
జెంచి “మీ రుపవాస కఠోరదీక్ష మానకూడదా! ఆ మర
ణాంత ప్రాయోపవేశ మేల”యని ప్రశ్నించెను. అందులకు
శ్రీరాములు చిఱునవ్వున “అయ్యా! ఇప్పుడట్టి దీక్ష కవ
సర మెంతైన గలదు. ప్రభుత్వముపై ద్వేషభావముతో
నుపవాస మారంభించ లేదు. విలాసమునకు గాదు. అట్టి
దిప్పుడు ప్రాణభీతికై మానవలసిన యగత్యము లేదు.
ప్రజలకుఁ గ్రమముగా నహింసాసిద్ధాంతము మీఁద, సత్యా
గ్రహ సిద్ధాంతము మీఁద బాపూజీ నిర్యాణాంతరము
విశ్వాసము సన్నగిల్లినది. గాంధీజీ సిద్ధాంత విశ్వాసమును
బునరుద్ధరింప, నా జీవితమును బూర్ణాహుతిగావించి, ఋజువు
పఱచుటయు, దాని ననుసరించి, ప్రత్యేకాంధ్రరాష్ట్ర
మేర్పడునంత దాఁక ప్రాయోపవేశదీక్షను విరమింపఁ
జాలను” అని ఘంటాపథముగా బలకెను.

నాడు హరుని మెప్పించి, గంగను భూమికి దెచ్చి
పితలఁ బునీతులఁ జేసిన భగీరథునివలె శ్రీరాములు సోద
రాంధ్రులకై రాష్ట్రమును సిద్ధింపఁ జేయ దృఢసంకల్పుఁ
డై నాడని మిత్రు లూహించిరి. శ్రీరాముల యచంచల
దీక్షకు వారు విస్మయములై యుండిరి.

కరోరోపవాసమున దినములు జరుగుచుండఁగా,
శ్రీరాముల శరీరపరిస్థితి క్రమముగా నీరసించుచుండెను.
వైద్యులు, మిత్రులు చుట్టును జేరి, వలయు నుపచారములు
సేయుచుండిరి. ఘడియఘడియకు వారు శరీరారోగ్యపరిస్థితిని
బరీక్షించుచుండిరి. శ్రీరాముల సోదరుఁడు శ్రీ రంగయ్య
గుప్తగారు యం. బి. బి. యస్. అసిస్టెంటు డిస్ట్రిక్టు మెడికల్
ఆఫీసరు పదవిలో జాలకాలము నెల్లూరులో నుండి,
ప్రస్తుతము రాజమహేంద్రవరమున నుండిరి. శ్రీరాముల
ప్రాయోపవేశము దెలియగనే వచ్చి దాపున నుండిరి.

తే19-10-1952ది మొదలు నేఁ బదియేడు దినముల
విచ్చన్నముగా సాగిన, యాంధ్రరాష్ట్ర సిద్ధికై యామర
ణాంత ప్రాయోపవేశదీక్ష యేబది యెనిమిదవ నాడు
తే 15-12-1952 ది రాత్రి ఘ 11-23 లకుఁ బూర్తియైనది.
శ్రీరామయోగి యాత్మ బలిదాన మొనరించి, యమరజీవి
యైనాడు.

ఆయన కానాటి రాత్రి పదిగంటలకే సృహ తప్పి
పోయినది. మిత్రులు వైద్యులు మొదలగువారు వెంటనున్న
శ్రీ బులుసు సాంబమూర్తిగారు మృతదేహమును కొన

సాగించుచు మహామహుడు, ఆంధ్రతపస్వి, తనువు చాలించి నాడు" అని పలికిరి. ఆత్మశాంతికి యచ్చట నున్నవారు శ్రీరామభజన గావించిరి.

అప్పటికి శ్రీరాముల కేబది రెండవ యేడు ప్రారంభించినది. జీవితపర్యంతము గాంధీజీ యడుగుజాడలలో తూచా తప్పక నడిచిన మహావీరుడు, త్యాగియని వేలాది ప్రజలు భౌతిక దేహదర్శనార్థము వచ్చి వేసోళ్ల బాగడిరి.

స్వరాజ్య సంపాదనకై శరీర ప్రాణములు ధారవోసిన బాపూజీని గోల్పోయిన భారతమాత, ఆంధ్రరాష్ట్ర సిద్ధికి తనువు బలిదాన మొనర్చిన శ్రీరామయోగిని గోల్పోయిన యాంధ్రమాత, తోడి కోడండ్రై యుదురా! యని కొండలు విజ్ఞానవేత్త లూహించి, సంతాప పడిరి.

శ్రీరాముల యనసానడశలో సాంబమూర్తిగారు, యన్. ఆర్. గుప్త, యం. రంగయ్యగారు. మోతే నారాయణరావుగారు, కామేశ్వరరావుగారు దగ్గఱ నుండిరి. ఆతని బలిదానమునకు బ్రకృతి చలించినది. దిన పత్రికలు వాపోయినవి. రాష్ట్రమం దెచ్చటఁజూచినను సానుభూతి సభలు గావింపఁబడినవి.

ఆ మఱునాడుదయము మైలాపూర్ వీరభద్రను వీధిలో నొకశాల నిర్మించి, యందు శ్రీరామయోగి కూర్చున్నట్లు. భౌతిక దేహమును బుష్పమాలల నలంకరించి, ప్రేక్షకుల దీర్ఘదర్శన ముంచఁబడినది. స్త్రీ పురుషాదులు

భజన సేయుచుండిరి. భౌతిక దేహమును దర్శింప, మంత్రులు, మిత్రులు, ధనికులు మున్నగు వార సేకులు వచ్చిరి.

శ్రీరాముల బలిదానవార్త తెలియఁగనే “నిర్వివాద ప్రాంతాలతో నాంధ్రరాష్ట్ర నిర్మాణమునకుఁ దగు చర్యలు కైకొనఁబడుచున్నవి.” అని స్టేట్స్ కౌన్సిలునుండి ప్రకటన వెలువడెను. ధర్మసంస్థానకు రెండు మార్గములు కలవు. మొదటిది బలప్రయోగము, రెండవది యాత్మబలిదానము. అందు రెండవది బలీయము. రాజ్యస్థాపనకు రెండు మార్గాలున్నవి. చంపి రాజ్యస్థాపన మొనరించుట మొదటిది. చచ్చి రాజ్యము స్థాపించుట రెండవది. ఇందును రెండవ మార్గము బలీయము. శ్రీరామయోగి యాత్మబలిదాన మాంధ్రరాష్ట్ర స్థాపనోద్యమమునకు దారి తీసినది.

ఆ మఱునాఁడు (తే 16-12-1952 ది) సాయంకాలమునకు శ్రీరాముల భౌతిక దేహమును శ్రీ కన్యశాపరమేశ్వరీ శ్మశాన వాటికకుఁ జేర్పఁ బ్రయత్నములు జరుగుచుండెను. ఒక స్వందనము నిర్మింపఁబడినది. పూర్వమునై త్యాగవీరుని భౌతిక దేహము పున్నమహాలాలంకృతము గావింపఁబడి, యుంచఁబడినది. పట్టనాటి మధ్యాహ్నమునకు సరిగా గం. 2-30 లకు బ్రహ్మాండమైన యూరేగింపుతో రథము బయలుదేరినది. చూపటకొత్తని మూర్తి తపోముద్రలో నున్నట్లు గోచరించినది. నిర్మలము, ప్రశాంతము, భావ గంభీర మాతని మూర్తియందుఁ బ్రతిఫలించుచుండెను.

కళాలల యాంధ్ర విద్యాధులారేరు లాగుచుండిరి. భజన ధ్వనులు మిన్నముట్టుచుండెను. దశదిశలు మాఱు మ్రోగునట్లు “ఆంధ్రరాష్ట్రము కావాలి” అని నినాదములు పుట్టిలెను.

ఆంధ్రరాష్ట్ర గానముతో పొట్టి శ్రీరామయోగి మహా ప్రస్థానము ప్రారంభమైనది. భౌతికశరీరము పంచభూతములతో మేళవించినది. ప్రశాంత వాతావరణములో నచ్చట మూగియున్న ప్రజానీకము శ్రీరామ భజన గావించిరి.

శ్రీరామయోగి సోదరాంధ్రులకు బలిదానమొనర్చి స్వర్గసీమ నలంకరించినాడు. దేవతాంగనలు సీరాంజనముతో స్వాగత మిచ్చిరి. అచ్చట కస్తూరిబా బాపూలతో, సరోజినీదేవితో, పటేలు మున్నగు దేశనాయకులతో శ్రీరామయోగి మహానందమున జేతులు కలిపినాడు ఆయన పవిత్రాత్మ శాంతించుగాక !